

॥ श्रीमद् भगवद्गीता - भावार्थदीपिका ॥

1

॥ अथ एकादशोऽध्यायः - अध्याय अकरवा ॥

॥ विश्वरूपदर्शनयोगः ॥

आतां यावरी एकादशीं । कथा आहे दोहीं रसीं ।
येथ पार्था विश्वरूपेंसीं । होईल भेटी ॥ १ ॥
जेथ शांताचिया घरा । अद्भुत आला आहे पाहुणेरा ।
आणि येरांही रसां पांतिकरां । जाहला मानु ॥ २ ॥
अहो वधुवरांचिये मिलणीं । जैशी वराडियां लुगडीं लेणीं ।
तैसे देशियेच्या सुखासनीं । मिरविले रस ॥ ३ ॥
परी शांतादभुत बरवे । जे डोळियांच्या अंजुळीं घ्यावें ।
जैसे हरिहर प्रेमभावें । आले खेवा ॥ ४ ॥
ना तरी अंवसेच्या दिवशीं । भेटलीं बिंबे दोनी जैशीं ।
तेवीं एकवेळा रसीं । केला एथ ॥ ५ ॥
मीनले गंगेयमुनेचे ओघ । तैसें रसां जाहलें प्रयाग ।
म्हणौनि सुरुनात होत जग । आघवें एथ ॥ ६ ॥
मार्जी गीता सरस्वती गुप्त । आणि दोनी रस ते ओघ मूर्त ।
यालागीं त्रिवेणी हे उचित । फावली बापा ॥ ७ ॥
एथ श्रवणाचेनि द्वारें । तीर्थी रिघतां सोपारें ।
ज्ञानदेवो म्हणे दातारें । माझेनि केलें ॥ ८ ॥
तीरें संस्कृताचीं गहनें । तोडोनि मर्हा ठियां शब्दसोपानें ।
रविली धर्मनिधानें । श्रीनिवृत्तिदेवें ॥ ९ ॥
म्हणौनि भलतेणें एथ सद्भावें नाहावें । प्रयागमाधव विश्वरूप पहावें ।
येतुलेनि संसारासि द्यावें । तिळोदक ॥ १० ॥

हैं असो ऐसैं सावयव । एथ सासिन्नले आथी रसभाव ।
तेथ श्रवणसुखाची राणीव । जोडती जगा ॥ ११ ॥
जेथ शांतादभ्रुत रोकडे । आणि येरां रसां पडप जोडे ।
हैं अल्पचि परी उघडें । कैवल्य एथ ॥ १२ ॥
तो हा अकरावा अध्यायो । जो देवाचा आपणपें विसंवता ठावो ।
परी अर्जुन सदैवांचा रावो । जो एथही पातला ॥ १३ ॥
एथ अर्जुनचि काय म्हणों पातला । आजि आवडतयाही सुकालु जाहला ।
जे गीतार्थु हा आला । म्हाठिये ॥ १४ ॥
याचिलागीं माझें । विनविलें आइकिजे ।
तरी अवधान दीजे । सज्जनीं तुम्ही ॥ १५ ॥
तेवींचि तुम्हां संतांचिये सभे । ऐसी सलगी कीर करूं न लभे ।
परी मानावें जी तुम्ही लोभें । अपत्या मज ॥ १६ ॥
अहो पुंसा आपणचि पढविजे । मग पढे तरी माथा तुकिजे ।
कां करविलेनि चोजें न रिझे । बाळका माय ॥ १७ ॥
तेवीं मी जें जें बोलें । तें प्रभु तुमचेंचि शिकविलें ।
म्हणौनि अवधारिजो आपुलें । आपण देवा ॥ १८ ॥
हैं सारस्वताचें गोड । तुम्हींचि लाविलें जी झाड ।
तरी आतां अवधानामृतें वाड । सिंपोनि कीजे ॥ १९ ॥
मग हैं रसभाव फुलीं फुलेल । नानार्थ फळभारें फळा येईल ।
तुमचेनि धर्म होईल । सुरवाडु जगा ॥ २० ॥
या बोला संत रिझले । म्हणती तोषलों गा भलें केलें ।
आतां सांगें जें बोलिलें । अर्जुनें तेथ ॥ २१ ॥

तंव निवृत्तिदास म्हणे । जी कृष्णार्जुनघ्नं बोलणें ।
मी प्राकृत काय सांगों जाणें । परी सांगवा तुम्ही ॥ २२ ॥
अहो रानींचिया पालेखाइरा । नेवाणें करविले लंकेश्वरा ।
एकला अर्जुन परी अक्षौहिणी अकरा । न जिणेचि काई ? ॥ २३ ॥
म्हणौनि समर्थ जें जें करी । तें न हो न ये चराचरीं ।
तुम्ही संत तयापरी । बोलवा मातें ॥ २४ ॥
आतां बोलिजतसें आइका । हा गीताभाव निका ।
जो वैकुंठनायक । मुखौनि निघाला ॥ २५ ॥
बाप बाप ग्रंथ गीता । जो वेदीं प्रतिपाद्य देवता ।
तो श्रीकृष्ण वक्ता । जिये ग्रंथीं ॥ २६ ॥
तेथिंचे गौरव कैसें वानावें । जें श्रीशंभूचिये मती नागवे ।
तें आतां नमस्कारिजे जीवेंभावे । हेंचि भलें ॥ २७ ॥
मग आइका तो किरीटी । घालूनि विश्वरूपीं दिठी ।
पहिली कैसें गोठी । करिता जाहला ॥ २८ ॥
हें सर्वही सर्वेश्वरु । ऐसा प्रतीतिगत जो पतिकरु ।
तो बाहेरी होआवा गोचरु । लोचनांसी ॥ २९ ॥
हे जिवाआंतुली चाड । परी देवासि सांगतां सांकड ।
कां जें विश्वरूप गूढ । कैसेनि पुसावें ? ॥ ३० ॥
म्हणे मागां कवणीं कहीं । जें पढियंतें पुसिलें नाहीं ।
ते सहसा कैसें काई । सांगा म्हणों ? ॥ ३१ ॥
मी जरी सलगीचा चांगु । तरी काय आइसीहूनी अंतरंगु ।
परी तेही हा प्रसंगु । बिहाली पुसों ॥ ३२ ॥

माझी आवडे तैसी सेवा जाहली ।

तरी काय होईल गरुडाचिया येतुली ? ।

परी तोही हें बोली । करीचिना ॥ ३३ ॥

मी काय सनकादिकांहुनि जवलां । परी तयांही नागवेचि हा चाला ।

मी आवडेन काय प्रेमलां । गोकुलीचिया ऐसा ? ॥ ३४ ॥

तयांतेंही लेकुरपणें झकविलें । एकाचे गर्भवासही साहिले ।

परी विश्वरूप हें राहविलें । न दावीच कवणा ॥ ३५ ॥

हा ठायवरी गुज । याचिये अंतरीचें हें निज ।

केवीं उराउरी मज । पुसों ये पां ? ॥ ३६ ॥

आणि न पुसेंचि जरी म्हणे । तरी विश्वरूप देखिलियाविणें ।

सुख नोहेचि परी जिणें । तेंही विपारें ॥ ३७ ॥

म्हणौनि आतां पुसों अलुमालसें । मग करूं देवा आवडे तैसैं ।

येणें प्रवर्तला साध्वसें । पार्थु बोलों ॥ ३८ ॥

परी तेंचि ऐसेनि भावें । जें एका दों उतरांसवें ।

दावी विश्वरूप आघवें । झाडा देउनी ॥ ३९ ॥

अहो वांसरूं देखिलियाचिसाठीं । धेनु खडबडोनि मोहें उठी ।

मग स्तनामुखाचिये भेटी । काय पांढा धरे ? ॥ ४० ॥

पाहा पां तया पांडवाचेनि नांवें । जो कृष्ण रानींही प्रतिपाळूं धावे ।

तयांतें अर्जुनें जंव पुसावें । तंवसाहील काई ? ॥ ४१ ॥

तो सहजेंचि स्नेहाचें अवतरण । आणि येरु स्नेहा घातलें आहे माजवण ।

ऐसिये मिळवणी वेगळेपण । उरे हेंचि बहु ॥ ४२ ॥

म्हणौनि अर्जुनाचिया बोलासरिसा । देव विश्वरूप होईल आपैसा ।

तोचि पहिला प्रसंगु ऐसा । ऐकिजे तरी ॥ ४३ ॥

अर्जुन उवाच ।

मदनुग्रहाय परमं गुह्यमध्यात्मसंज्ञितम् ।

यत्वयोक्तं वचस्तेन मोहोऽयं विगतो मम ॥ १ ॥

मग पार्थु देवातें म्हणे । जी तुम्ही मजकारणें ।

वाच्य केलें जें न बोलणें । कृपानिधे ॥ ४४ ॥

जें महाभूतें ब्रह्मी आटती । जीव महदादींचे ठाव फिटती ।

तें जें देव होऊनि ठाकती । तें विसवणें शेषींचें ॥ ४५ ॥

होतें हृदयाचिये परिवरीं । रोंविलें कृपणाचिये परी ।

शब्दब्रह्मासही चोरी । जयाची केली ॥ ४६ ॥

तें तुम्हीं आजि आपुलें । मजपुढां हियें फोडिलें ।

जया अध्यात्मा वोवाळिलें । ऐश्वर्य हरे ॥ ४७ ॥

ते वस्तु मज स्वामी । एकिहेळां दिधली तुम्ही ।

हें बोलों तरी आम्ही । तुज पावोनि केंचे ॥ ४८ ॥

परी साचचि महामोहाचिये पुरीं । बुडालेया देखोनि सीसवरी ।

तुवां आपणपें घालोनि श्रीहरीं । मग काढिलें मातें ॥ ४९ ॥

एक तूवांचूनि कांहीं । विश्वीं दुजियाची भाष नाहीं

कीं आमुचें कर्म पाहीं । जे आम्हीं आशीं म्हणों ॥ ५० ॥

मी जगीं एक अर्जुनु । ऐसा देहीं वाहे अभिमानु ।

आणि कौस्वातें इयां स्वजनु । आपुलें म्हणें ॥ ५१ ॥

याहीवरी यातें मी मारीन । म्हणें तेणें पापें कें रिणेन ।

ऐसें देखत होतों दुःस्वप्न । तों चैवविला प्रभु ॥ ५२ ॥

देवा गंधर्वनगरीची वस्ती । सोडूनि निघालों लक्ष्मीपती ।
होतों उदकाचिया आर्ती । रोहिणी पीत ॥ ५३ ॥
जी किरडूं तरी कापडाचें । परी लहरी येत होतिया साचें ।
ऐसें वायां मरतया जीवाचें । श्रेय तुवां घेतलें ॥ ५४ ॥
आपुलें प्रतिबिंब नेणता । सिंह कुहां घालील देखोनि आतां ।
ऐसा धरिजे तेवीं अनंता । राखिलें मातें ॥ ५५ ॥
एरहवीं माझा तरी येतुलेवरी । एथ निश्चय होता अवधारीं ।
जें आतांचि सातांही सागरीं । एकत्र मिळिजे ॥ ५६ ॥
हें जगचि आघवें बुडाचें । वरी आकाशहि तुटोनि पडाचें ।
परी झुंजणें न घडाचें । गोत्रजेशीं मज ॥ ५७ ॥
ऐसिया अहंकाराचिये वाढी । मियां आब्रहजळीं दिधली होती बुडी ।
वांगचि तूं जवळां एहीवीं काढी । कवणु मातें ॥ ५८ ॥
नाथिलें आपण पां एक मानिलें । आणि नव्हतया नाम गोत्र ठेविलें ।
थोर पिसें होतें लागलें । परि राखिलें तुम्ही ॥ ५९ ॥
मागां जळत काढिलें जोहरीं । तें तें देहासीच भय अवधारीं ।
आतां हे जोहरवाहर दुसरी । वैतन्यासकट ॥ ६० ॥
दुराब्रह हिरण्याक्षें । माझी बुद्धि वसुंधरा सूदली काखे ।
मग माहार्णव गवाक्षें । रिघोनि ठेला ॥ ६१ ॥
तेथ तुझेनि गोसावीपणें । एकवेळ बुद्धीचिया ठाया येणें ।
हें दुसरें वराह होणें । पडिलें तुज ॥ ६२ ॥
ऐसें अपार तुझे केलें । एकी वाचा काय मी बोलें ।
परी पांचही पालव मोकलिले । मजप्रती ॥ ६३ ॥

तैं कांहीं न वचेचि वायां । भलें यश फावलें देवराया ।

जे साद्यंत माया । निरसिली माझी ॥ ६४ ॥

आर्जी आनंदसरोवरींचीं कमळें । तैसे हे तुझे डोळे ।

आपुलिया प्रसादाचीं राउळें । जयालागीं करिती ॥ ६५ ॥

हां हो तयाही आणि मोहाची भेटी । हे कायसी पाबळी गोठी ? ।

केउती मृगजळाची वृष्टी । वडवानळेंसीं? ॥ ६६ ॥

आणि मी तंव दातारा । ये कृपेचिये रिघोनि गाभारां ।

घेत आहे चारा । ब्रह्मरसाचा ॥ ६७ ॥

तेणें माझा जी मोह जाये । एथ विस्मो कांहीं आहे ? ।

तरी उद्धरलों कीं तुझे पाये । शिवतले आहाती ॥ ६८ ॥

भवाप्ययौ हि भूतानां श्रुतौ विस्तरशो मया ।

त्वत्तः कमलपत्राक्ष माहात्म्यमपि चाव्ययम् ॥ २ ॥

पैं कमलायतडोळसा । सूर्यकोटितेजसा ।

मियां तुजपासोनि महेशा । परिसिलें आर्जी ॥ ६९ ॥

इयें भूतें जयापरी होती । अथवा लया हन जैसेनि जाती ।

ते मजपुढां प्रकृती । विवंचिली देवें ॥ ७० ॥

आणि प्रकृती कीर उगाणा दिधला ।

वरि पुरुषाचाही ठावो दाविला ।

जयाचा महिमा पांघरोनि जाहला । धडौता वेदु ॥ ७१ ॥

जी शब्दराशी वाढे जिये । कां धमएशिया रत्नांतें विये ।

ते एशिवे प्रभेचे पाये । वोळगे म्हणौनि ॥ ७२ ॥

ऐसें अगाध माहात्म्य । जें सकळमार्गेंकगम्य ।

जें स्वात्मानुभवश्चय । तें इयापरी दाविलें ॥ ७३ ॥
जैसा केरु फिटलिया आभाळीं । दिठी रिगे सूर्यमंडळीं ।
कां हातें सारुनि बाबुळीं । जळ देखिजे ॥ ७४ ॥
नातरी उकलतया सापाचे वेळे । जैसैं चंदना खेंव देणें घडे ।
अथवा विवसी पळे मग चढे । निधान हातां ॥ ७५ ॥
तैसी प्रकृती हे आड होती । ते देवेंचि सारोनि परौती ।
मग परतत्व माझिये मती । शेजार केलें ॥ ७६ ॥
म्हणौनि इयेविषयींचा मज देवा । भरंवसा कीर जाहला जीवा ।
परी आणीक एक हेवा । उपनला असे ॥ ७७ ॥
तो भिडां जरी म्हणों राहों । तरी आना कवणा पुसों जावों ।
काय तुजवांचोनि ठावो । जाणत आहों आम्ही ? ॥ ७८ ॥
जळवरु जळाचा आभारु धरी । बाळक स्तनपानीं उपरोधु करी ।
तरी तया जिणया श्रीहरी । आन उपायो असे ? ॥ ७९ ॥
म्हणौनि भीड सांकडी न धरवे । जीवा आवडे तेंही तुजपुढां बोलावें ।
तंव राहें म्हणितलें देवें । चाड सांगें ॥ ८० ॥

एवमेतद्यथाऽऽत्थ त्वमात्मानं परमेश्वर ।

द्रष्टुमिच्छामि ते रूपमेश्वरं पुरुषोत्तम ॥ ३ ॥

मग बोलिला तो किरीटी । म्हणे तुम्हीं केली जे गोठी ।
तिया प्रतीतीची दिठी । निवाली माझी ॥ ८१ ॥
आतां जयाचेनि संकल्पें । हे लोकपरंपरा होय हारये ।
जया ठायतें आपणपें । मी ऐसैं म्हणसी ॥ ८२ ॥
तें मुद्दल रूप तुजें । जेथूनि इयें द्विभुजें हन चतुर्भुजें ।

सुरकार्याचेनि व्याजें । घेतों घेतों येसी ॥ ८३ ॥

पैं जळशयनाचिया अवगणिया । कां मत्स्य कूर्म इया मिरवणिया ।

खेलु सरलिया तूं गुणिया । सांठविशी जेथ ॥ ८४ ॥

उपनिषदें जें गाती । योगिये हृदयीं रिगोनि पाहाती ।

जयातें सनकादिक आहाती । पोटाळुनियां ॥ ८५ ॥

ऐसें अगाध जें तुजें । विश्वरूप कार्णी ऐकिजे ।

तें देखावया चित माझें । उतावीळ देवा ॥ ८६ ॥

देवें फेडूनियां सांकड । लोभें पुसिली जरी वाड ।

तरी हेंचि एकीं वाड । आर्ती जी मज ॥ ८७ ॥

तुजें विश्वरूपपण आघवें । माझिये दिठीसि गोचर होआवें ।

ऐसी थोर आस जीवें । बांधोनि आहें ॥ ८८ ॥

मन्यसे यदि तच्छवयं मया द्रष्टुमिति प्रभो ।

योगेश्वर ततो मे त्वं दर्शयाऽत्मानमव्ययम् ॥ ४ ॥

परी आणीक एक एथ शारङ्गी । तुज विश्वरूपातें देखावयालागीं ।

पैं योग्यता माझिया आंगीं । असे कीं नाहीं ॥ ८९ ॥

हें आपलें आपण मी नेणें । तें कां नेणसी जरी देव म्हणे ।

तरी सरोणु काय जाणे । निदान रोगाचें ? ॥ ९० ॥

आणि जी आर्तीचेनि पडिभरें । आर्तु आपुली ठाकी पैं विसरे ।

जैसा तान्हेला म्हणे न पुरे । समुद्र मज ॥ ९१ ॥

ऐशा सचाडपणाचिये भुली । न सांभाळवे समस्या आपुली ।

यालागीं योग्यता जेवीं माउली । बालकाची जाणे ॥ ९२ ॥

तयापरी श्रीजनार्दना । विचारिजो माझी संभावना ।

मग विश्वरूपदर्शना । उपक्रम कीजे ॥ ९३ ॥

तरी ऐसी ते कृपा करा । एर्हवीं नव्हे हें म्हणा अवधारा ।

वायां पंचमालापें बधिरा । सुख केउतें देणें ? ॥ ९४ ॥

एर्हवीं येकले बापियाचे तू षे । मेघ जगापुरतें काय न वर्षे ? ।

परी जहालीही वृष्टि उपखे । जख्ही खडकीं होय ॥ ९५ ॥

चकोरा चंद्रामृत फावले । येरा आण वाहूनि काय वारिलें ? ।

परी डोळ्यांवीण पाहले । वायां जाय ॥ ९६ ॥

म्हणौनि विश्वरूप तूं सहसा । दाविशी कीर हा भरंवसा ।

कां जे कडाडां आणि गहिंसा- । माजी नीत्य नवा तूं कीं ॥ ९७ ॥

तुजें औदार्य जाणों स्वतंत्र । देतां न म्हणसी पात्रापत्र ।

पैं कैवल्या ऐसें पवित्र । जें वैरियांही दिधले ॥ ९८ ॥

मोक्ष दुराराध्यु कीर होय । परी तोही आराधी तुझे पाय ।

म्हणौनि धाडिशी तेथ जाय । पाडकु जैसा ॥ ९९ ॥

तुवां सनकादिकांचेनि मानें । सायुर्ज्यीं सौरसु दिधला पूतने ।

जे विषाचेनि स्तनपानें । मारूं आली ॥ १०० ॥

हां गा राजसूय यागाचिया सभासदीं । देखतां त्रिभुवनाची मांदी ।

कैसा शतधा दुर्वाक्य शब्दीं । निस्तेजिलासी ॥ १०१ ॥

ऐशिया अपराधिया शिशुपाला । आपणपें ठावो दिधला गोपाला ।

आणि उत्तानचरणाचिया बाळा । काय ध्रुवपदीं वाड ? ॥ १०२ ॥

तो वना आला याचिलार्गी । जे बैसावें पितयाचिया उत्सर्गी ।

कीं तो चंद्रसूर्यादिकांपरिस जर्गी । श्लाघ्यु केला ॥ १०३ ॥

ऐसा वनवासिया सकळां । देतां एकचि तूं धसाळा ।

पुत्रा आळवितां अजामिळा । आपणपें देसी ॥ १०४ ॥
जेणें उरीं हाणितलासि पांपरा । तयाचा चरणु वाहासी दातारा ।
अझुनी वैरियांचिया कलेवरा । विसंबसीना ॥ १०५ ॥
ऐसा अपकारियां तुझा उपकारु । तूं अपात्रींही परी उदारु ।
दान म्हणौनि दारवंठेकरु । जाहलासी बलीचा ॥ १०६ ॥
तूतें आराधी ना आयकें । होती पुंसा बोलावित कौतुकें ।
तिये वैकुंठीं तुवां गणिके । सुरवाडु केला ॥ १०७ ॥
ऐसीं पाहूनि वायाणीं मिषें । आपणपें देवों लागसी वानिवसैं ।
तो तूं कां अनारिसैं । मजलागीं करिसी ॥ १०८ ॥
हां गा दुभतयाचेनि पवादें । जे जगाचें फेडी सांकडें ।
तिये कामधेनूचे पाडे । काय भुकेले ठाती? ॥ १०९ ॥
म्हणौनि मियां जें विनविलें कांहीं । तें देव न दाखविती हें कीर नाहीं ।
परी देखावयालागीं देई । पात्रता मज ॥ ११० ॥
तुजें विश्वरूप आकळे । ऐसे जरी जाणसी माझे डोळे ।
तरी आर्तीचे डोहळे । पुरवीं देवा ॥ १११ ॥
ऐसीं ठायेंठावो विनंती । जंव करूं सरला सुभद्रापती ।
तंव तया षड्गुणचक्रवर्ती । साहवेचिना ॥ ११२ ॥
तो कृपापीयूषसजलु । आणि येरु जवलां आला वर्षाकाळु ।
नाना कृष्ण कोकिलु । अर्जुन वसंतु ॥ ११३ ॥
नातरी चंद्रबिंब वाटोळें । देखोनि क्षीरसागर उचंबळे ।
तैसा दुणेंही वरी प्रेमबळें । उल्लसितु जाहला ॥ ११४ ॥
मग तिये प्रसन्नतेचेनि आटोपें । गाजोनि म्हणितलें सकूपें ।

पार्था देख देख अमुपें । स्वरूपें माझीं ॥ ११५ ॥
एक विश्वरूप देखावें । ऐसा मनोरथु केला पांडवें ।
कीं विश्वरूपमय आघवें । करुनि घातलें ॥ ११६ ॥
बाप उदार देवो अपरिमितु । याचक स्वेच्छा सदोदितु ।
असे सहस्रवरी देतु । सर्वस्व आपुलें ॥ ११७ ॥
अहो शेषाचेहि डोळे चोरिले । वेद जयालागीं अकविले ।
लक्ष्मीयेही राहिलें । जिव्हार जें ॥ ११८ ॥
तें आतां प्रकटुनी अनेकधा । करीत विश्वरूपदर्शनाचा धांदा ।
बाप भाग्या अगाधा । पार्थाचिया ॥ ११९ ॥
जो जागता स्वप्नावस्थे जाये । तो जेवीं स्वप्नींचें आघवें होये ।
तेवीं अनंत ब्रह्मकटाह आहे । आपणचि जाहला ॥ १२० ॥
ते सहसा मुद्रा सोडिली । आणि स्थूलदृष्टीची जवनिका फेडिली ।
किंबहुना उघडिली । योगऋद्धी ॥ १२१ ॥
परी हा हें देखेल कीं नाहीं । ऐसी सेचि न करी कांहीं ।
एकसरां म्हणतसे पाहीं । स्नेहातुर ॥ १२२ ॥

श्रीभगवानुवाच ।

पश्य मे पार्थ रूपाणि शतशोऽथ सहस्रशः ।

नानाविधानि दिव्यानि नानावर्णाकृतीनि च ॥ ७ ॥

अर्जुना तुवां एक दावा म्हणितलें ।

आणि तेंचि दावूं तरी काय दाविलें ।

आतां देखें आघवें भरिलें । माझ्याचि रूपीं ॥ १२३ ॥

एकें कृशें एकें स्थूलें । एकें रूहस्वें एकें विशालें ।

पृथुतरें सरळें । अप्रांतें एकें ॥ १२४ ॥
एकें अनावरें प्रांजळें । सव्यापारें एकें निश्चळें ।
उदासीनें रनेहाळें । तीव्रें एकें ॥ १२५ ॥
एके घूर्णितें सावधें । असलणें एकें अगाधें ।
एकें उदारें अतिबद्धें । क्रुद्धें एकें ॥ १२६ ॥
एकें शांतें सन्मदें । स्तब्धें एकें सानंदें ।
गर्जितें निःशब्दें । सौम्यें एकें ॥ १२७ ॥
एकें साभिलाषें विरक्तें । उन्नित्तितें एकें निद्रितें ।
परितुष्टें एकें आर्तें । प्रसन्नें एकें ॥ १२८ ॥
एकें अशस्त्रें सशस्त्रें । एकें रौद्रें अतिमित्रें ।
भयानकें एकें पवित्रें । लयस्थें एकें ॥ १२९ ॥
एकें जनलीलाविलासें । एकें पालनशीलें लालसें ।
एकें संहारकें सावेशें । साक्षिभूतें एकें ॥ १३० ॥
एवं नानाविधें परीं बहुवसें । आणि दिव्यतेजप्रकाशें ।
तेवींचि एकएका ऐसें । वर्णेही नव्हे ॥ १३१ ॥
एकें तातलें साडेपंधरें । तैसीं कपिलवर्णें अपारें ।
एकें सर्वांगीं जैसें सेंदुरें । डवरलें नभ ॥ १३२ ॥
एकें सावियाचि चुळुकीं । जैसें ब्रह्मकटाह खचिलें माणिकीं ।
एकें अरुणोदयासारिखीं । कुंकुमवर्णें ॥ १३३ ॥
एकें शुद्धस्फटिकसोज्वळें । एकें इंद्रनीळसुनीळें ।
एकें अंजनवर्णें सकाळें । रक्तवर्णें एकें ॥ १३४ ॥
एकें लसत्कांचनसम पिंवळीं । एकें नवजलदश्यामळीं ।

एकें चांपेगौरीं केवळीं । हरितें एकें ॥ १३७ ॥
एकें तप्तताम्रतांबडीं । एकें श्वेतचंद्र चोखडीं ।
ऐसीं नानावर्णें रूपडीं । देखें माझीं ॥ १३६ ॥
हे जैसे कां आनान वर्ण । तैसें आकृतींही अनारिसेपण ।
लाजा कंदर्प रिघाला शरण । तैसीं सुंदरें एकें ॥ १३७ ॥
एकें अतिलावण्यसाकारें । एकें स्निग्धवपु मनोहरें ।
शृंगारश्रियेचीं भांडारें । उघडिली जैसीं ॥ १३८ ॥
एकें पीनावयवमांसाळें । एकें शुष्कें अति विक्राळें ।
एकें दीर्घकंठें विताळें । विकटें एकें ॥ १३९ ॥
एवं नानाविधाकृती । इयां पाहतां पारु नाहीं सुभद्रापती ।
ययांच्या एकेकीं अंगप्रांतीं । देख पां जग ॥ १४० ॥

पश्यादित्यान्वसूनुद्रान् अश्विनौ मरुतस्तथा ।

बहून्यदृष्टपूर्वाणि पश्याश्चर्याणि भारत ॥ ६ ॥

जेथ उन्मीलन होत आहे दिठी । तेथ पसरती आदित्यांचिया सृष्टी ।
पुढती निमीलनीं मिठीं । देत आहाती ॥ १४१ ॥
वदनींचिया वाफेसवें । होत ज्वाळामय आघवें ।
जेथ पावकादिक पावे । समूह वसूंचा ॥ १४२ ॥
आणि भ्रूलतांचे शेवट । कोपें मिळों पाहतीं एकवट ।
तेथ रुद्रगणांचे संघाट । अवतरत देखें ॥ १४३ ॥
पैं सौम्यतेचा बोलावा । मिती नेणिजे अश्विनौदेवां ।
श्रोत्रीं होती पांडवा । अनेक वायु ॥ १४४ ॥
यापरी एकेकाचिये लीळे । जन्मती सुरसिद्धांचीं कुळें ।

ऐसीं अपारें आणि विशालें । रूपें इयें पाहीं ॥ १४५ ॥

जयांतें सांगावया वेद बोबडे । पहावया काळाचेंही आयुष्य थोकडें ।

धातयाही परी न सांपडे । ठाव जयांचा ॥ १४६ ॥

जयांतें देवत्रयी कधीं नायके । तियें इयें प्रत्यक्ष देख अनेकें ।

भोगीं आश्चर्याची कवतिकें । महासिद्धी ॥ १४७ ॥

इहैकस्थं जगत्कृत्स्नं पश्याद्य सचराचरम् ।

मम देहे गुडाकेश यच्चान्यद्द्रष्टुमिच्छसि ॥७॥

इया मूर्तींचिया किरीटी । रोममूर्तीं देखें पां सृष्टी ।

सुरतरुतळवटीं । तृणांकुर जैसे ॥१४८॥

चंडवाताचेनि प्रकाशें । उडत परमाणु दिसती जैसे ।

भ्रमत ब्रह्मकटाह तैसें । अवयवसंधीं ॥ १४९ ॥

एथ एकैकाचिया प्रदेशीं । विश्व देख विस्तारेंशीं ।

आणि विश्वाही परीतें मानसीं । जरी देखावें वर्ते ॥ १५० ॥

तरी इयेही विषयींचें कांहीं । एथ सर्वथा सांकडें नाहीं ।

सुखें आवडे तें माझिया देहीं । देखसी तूं ॥ १५१ ॥

ऐसें विश्वमूर्तीं तेणें । बोलिलें कारुण्यपूर्णें ।

तंव देखत आहे कीं नाहीं न म्हणे । निवांतुचि येरु ॥ १५२ ॥

एथ कां पां हा उगला ? । म्हणौनि श्रीकृष्णें जंव पाहिला ।

तंव आर्तीचें लेणें लेइला । तैसाचि आहे ॥ १५३ ॥

न तु मां शक्यसे द्रष्टुमनेनैव स्वचक्षुषा ।

दिव्यं ददामि ते चक्षुः पश्य मे योगमैश्वरम् ॥८॥

मग म्हणें उत्कंठे वोहट न पडे । अझुनी सुखाची सोच न सांपडे ।

परी दाविलें तें फुडें । नाकळेचि यया ॥ १५४ ॥
हे बोलोनि देवो हांसिले । हांसोनि देखणियातें म्हणितलें ।
आम्हीं विश्वरूप तरी दाविलें । परी न देखसीच तूं ॥ १५५ ॥
यया बोला येरें विचक्षणें । म्हणितलें हां जी कवणासी तें उणें ? ।
तुम्ही बकाकरवीं चांदिणें । वरऊं पहा मा ॥ १५६ ॥
हां हो उटोनियां आरिसा । आंधळिया दाऊं बैसा ।
बहिरियापुढें हृषीकेशा । गाणीव करा ॥ १५७ ॥
मकरंदकणाचा वारा । जाणतां घालूनि दर्दुरा ।
वायां धाडा शारङ्गधरा । कोपा कवणा ॥ १५८ ॥
जें अतींद्रिय म्हणौनि व्यवस्थिलें । केवळ ज्ञानदृष्टीचिया भागा फिटलें ।
तें तुम्हीं चर्मचक्षूपुढें सूदलें । मी कैसेनि देखें ॥ १५९ ॥
परी हें तुमचें उणें न बोलावें । मीचि साहें तेंचि बरवें ।
एथ आथि म्हणितलें देवें । मानूं बापा ॥ १६० ॥
साच विश्वरूप जरी आम्ही दावावें ।
तरी आधीं देखावया सामर्थ्य कीं द्यावें ।
परी बोलत बोलत प्रेमभावें । धसाळ गेलों ॥ १६१ ॥
काय जाहलें न वाहतां भुई पेरिजे । तरी तो वेलु विलया जाइजे ।
तरी आतां माझें निजरूप देखिजे । तें दृष्टी देवों तुज ॥ १६२ ॥
मग तिया दृष्टी पांडवा । आमुचा ऐश्वर्ययोग आघवा ।
देखोनियां अनुभवा । माजिवडा करीं ॥ १६३ ॥
ऐसें तेणें वेदांतवेद्यें । सकळ लोक आद्यें ।
बोलिलें आराध्यें । जगावेनि ॥ १६४ ॥

संजय उवाच ।

एवमुक्त्वा ततो राजन् महायोगेश्वरो हरिः ।

दर्शयामास पार्थाय परमं रूपमैश्वरम् ॥ ९ ॥

पैं कौरवकुलचक्रवर्ती । मज हाचि विस्मयो पुढतपुढती ।

जे श्रियेहूनि त्रिजगतीं । सदैव असे कवणी ? ॥ १६५ ॥

ना तरी खुणेवें वानावयालागीं । श्रुतीवांचूनि दावा पां जर्गीं ।

ना सेवकपण तरी आंगीं । शेषाच्याचि आशी ॥ १६६ ॥

हां हो जयाचेनि सोरें । शिणत आठही पहार योगी जैसे ।

अनुसरलें गरुडाऐसें । कवण आहे ? ॥ १६७ ॥

परी तें आघवेंचि एकीकडे ठेलें । सापें कृष्णसुख एकंदरें जाहलें ।

जिये दिवूनि जन्मले । पांडव हे ॥ १६८ ॥

परी पांचांही आंतु अर्जुना । श्रीकृष्ण सावियाचि जाहला अधीना ।

कामुक कां जैसा अंगना । आपैता कीजे ॥ १६९ ॥

पढविलें पाखरूं ऐसें न बोले । यापरी क्रीडामृगही तैसा न चले ।

कैसें दैव एथें सुरवाडलें । तें जाणों न ये ॥ १७० ॥

आजि हें परब्रह्म सगळें । भोगावया सदैव याचेचि डोळे ।

कैसे वाचेनि हन लळे । पाळीत असे ॥ १७१ ॥

हा कोपे कीं निवांतु साहे । हा रुसे तरी बुझावीत जाये ।

नवल पिसें लागलें आहे । पार्थाचें देवा ॥ १७२ ॥

एरहवीं विषय जिणोनि जन्मले । जे शुकादिक दादुले ।

ते विषयोचि वानितां जाहले । भाट ययाचें ॥ १७३ ॥

हा योगियांचें समाधिधन । कीं होऊनि ठेले पार्थाआधीन ।

यालार्गी विस्मयो माझें मन । करीतसे राया ॥ १७४ ॥
तेवींचि संजय म्हणे कायसा । विस्मयो एथें कौरवेशा ।
श्रीकृष्णें स्वीकारिजे तया ऐसा । भाग्योदय होय ॥ १७५ ॥
म्हणौनि तो देवांचा रावो । म्हणे पार्थाते तुज दृष्टि देवों ।
जया विश्वरूपाचा ठावो । देखसी तूं ॥ १७६ ॥
ऐसी श्रीमुखौनि अक्षरें । निघती ना जंव एकसरें ।
तंव अविद्येचे आंधारें । जावोंचि लागे ॥ १७७ ॥
तीं अक्षरें नव्हती देखा । ब्रह्मसाम्राज्यदीपिका ।
अर्जुनालार्गी चित्कलिका । उजळलिया श्रीकृष्णें ॥ १७८ ॥
मग दिव्यचक्षुप्रकाशु प्रगटला । तया ज्ञानदृष्टी फांटा फुटला ।
ययापरी दाविता जाहला । ऐश्वर्य आपुलें ॥ १७९ ॥
हे अवतार जे सकळ । ते जिये समुद्रींचे कां कल्लोळ ।
विश्व हें मृगजळ । जया रश्मीस्तव दिसे ॥ १८० ॥
जिये अनादिभूमिके निटे । चराचर हें चित्र उमटे ।
आपणपें श्रीवैकुण्ठें । दाविलें तया ॥ १८१ ॥
मागां बाळपर्णीं येणें श्रीपती । जें एक वेळ खादली होती माती ।
तैं कोपोनियां हातीं । यशोदां धरिला ॥ १८२ ॥
मग भेणें भेणें जैसैं । मुखीं झाडा द्यावयाचेनि मिसैं ।
चवदाही भुवनें सावकाशें । दाविलीं तिये ॥ १८३ ॥
ना तरी मधुवर्नीं ध्रुवासि केलें । जैसैं कपोल शंखेंशिवतलें ।
आणि वेदांचियेही मतीं ठेलें । तें लागला बोलों ॥ १८४ ॥
तैसा अनुग्रहो पै राया । श्रीहरी केला धनंजया ।

आतां कवणेकडेही माया । ऐसी भाष नेणेंचि तो ॥ १८७ ॥
एकसरें ऐश्वर्यतेजें पाहलें । तया चमत्काराचें एकार्णव जाहलें ।
वित्त समाजीं बुडोनि ठेलें । विस्मयाचिया ॥ १८६ ॥
जैसा आब्रह्म पूर्णोदकीं । पळे मार्कडेय एकाकीं ।
तैसा विश्वरूप कौतुकीं । पार्थु लोळे ॥ १८७ ॥
म्हणे केवढें गगन एथ होतें । तें कवणें नेलें पां केउतें ।
तीं चराचर महाभूतें । काय जाहलीं? ॥ १८८ ॥
दिशांचे ठावही हारपले । आधोर्ध्व काय नेणों जाहले ।
चेइलिया स्वप्न तैसे गेले । लोकाकार ॥ १८९ ॥
नाना सूर्यतेजप्रतापें । सचंद्र तारांगण जैसें तोपे ।
तैसीं गिळिलीं विश्वरूपें । प्रपंचरचना ॥ १९० ॥
तेव्हां मनासी मनपण न स्फुरे । बुद्धि आपणणें न सांवरें ।
इंद्रियांचे रश्मी माघारे । हृदयवरी भरले ॥ १९१ ॥
तेथ ताटस्थ्या ताटस्थ्य पडिलें । टकासी टक लागले ।
जैसें मोहनास्त्र घातलें । विचारजातां ॥ १९२ ॥
तैसा विस्मितु पाहे कोडें । तंव पुढां होतें चतुर्भुज रूपडें ।
तेंचि नानारूप चहूंकडे । मांडोनि ठेलें ॥ १९३ ॥
जैसें वर्षाकालींचे मेघाँडे । कां महाप्रळयींचें तेज वाढे ।
तैसें आपणावीण कवणीकडे । नेदीचि उरों ॥ १९४ ॥
प्रथम स्वरूपसमाधान । पावोनि ठेला अर्जुन ।
सवेचि उघडी लोचन । तंव विश्वरूप देखें ॥ १९५ ॥
इहींचि दोहीं डोळां । पाहावें विश्वरूपा सकळा ।

तो श्रीकृष्णं सोहळा । पुरविता ऐसा ॥ १९६ ॥

अनेकवक्त्रनयनमनेकाद्भुतदर्शनम् ।

अनेकदिव्याभरणं दिव्यानेकोद्यतायुधम् ॥ १० ॥

मग तेथ सैद्य देखे वदनें । जैसी रमानायकाचीं राजभुवनें ।

नाना प्रगटलीं निधानें । लावण्यश्रियेचीं ॥ १९७ ॥

कीं आनंदाची वनें सासिन्नलीं । जैसी सौंदर्या राणीव जोडली ।

तैसीं मनोहरें देखिलीं । हरीचीं वक्त्रें ॥ १९८ ॥

तयांही मार्जी एकैकें । सावियाचि भयानकें ।

काळरात्रीचीं कटकें । उठवलीं जैसीं ॥ १९९ ॥

कीं मृत्यूसीचि मुखें जाहलीं । हो कां जें भयाचीं दुर्गे पन्नसिलीं ।

कीं महाकुंडें उघडलीं । प्रळयानळाचीं ॥ २०० ॥

तैसीं अद्भुतें भयासुरें । तेथ वदनें देखिलीं वीरें ।

आणिकें असाधारणें साळंकारें । सौम्यें बहुतें ॥ २०१ ॥

पैं ज्ञानदृष्टीचेनि अवलोकें । परी वदनांचा शेवटु न टके ।

मग लोचन तें कवतिकें । लागला पाहों ॥ २०२ ॥

तंव नानावर्णें कमळवनें । विकासिलीं तैसे अर्जुनें ।

डोळे देखिले पालिंगनें । आदित्यांचीं ॥ २०३ ॥

तेथेंचि कृष्णमेघांचिया दाटी- । मार्जी कल्पांत विजूंचिया स्फुटी ।

तैसिया वन्हि पिंगळा दिठी । भ्रूभंगातळीं ॥ २०४ ॥

हें एकैक आश्चर्य पाहतां । तिये एकेचि रूपीं पंडुसुता ।

दर्शनाची अनेकता । प्रतिफलती ॥ २०५ ॥

मग म्हणे चरण ते कवणेकडे । केउते मुकुट कें दोर्दडें ।

ऐसी वाढविताहे कोडे । चाड देखावयाची ॥ २०६ ॥
तेथ भाग्यनिधि पार्था । कां विफलत्व होईल मनोरथा ।
काय पिनाकपाणीचिया भातां । वायकांडीं आहाती ? ॥ २०७ ॥
ना तरी चतुराननाचिये वाचे । काय आहाती लटिकिया अक्षरांचे साचे ? ।
म्हणौनि साद्यंतपण अपारांचे । देखिलें तेणें ॥ २०८ ॥
जयाची सोय वेदां नाकळे । तयाचे सकळावयव एकेचि वेळे ।
अर्जुनाचे दोन्ही डोळे । भोगिते जाहले ॥ २०९ ॥
चरणौनि मुकुटवरी । देखत विश्वरूपाची थोरी ।
जे नाना रत्नव अलंकारीं । मिरवत असे ॥ २१० ॥
परब्रह्म आपुलेनि आंगें । त्यावया आपणचि जाहला अनेगें ।
तिचें लेणीं मी सांगें । काइसयासारिखीं ॥ २११ ॥
जिये प्रभेचिये झळाळा । उजाळु चंद्रादित्यमंडळा ।
जे महातेजाचा जिव्हाळा । जेणें विश्व प्रगटे ॥ २१२ ॥
तो दिव्यतेज शृंगारु । कोणाचिये मतीस्री होय गोचरु ।
देव आपणपेंचि लेइले ऐसें वीरु । देखत असे ॥ २१३ ॥
मग तेथेंचि ज्ञानाचिया डोळां । पहात करपल्लवां जंव सरळा ।
तंव तोडित कल्पांतींचिया ज्वाळा । तैसीं शस्त्रें झळकत देखे ॥ २१४ ॥
आपण आंग आपण अलंकार । आपण हात आपण हतियार ।
आपण जीव आपण शरीर । देखें चराचर कोंदलें देवें ॥ २१५ ॥
जयाचिया किरणांचे निखरपणें । नक्षत्रांचे होत फुटाणे ।
तेजें खिरडला वन्हि म्हणे । समुद्रीं रिघों ॥ २१६ ॥
मग कालकूटकल्लोळीं कवळिलें । नाना महाविजूंचें दांग उमटलें ।

तैसे अपार कर देखिते । उदितायुधीं ॥ २१७ ॥

दिव्यमाल्याम्बरधरं दिव्यगन्धानुलेपनम् ।

सर्वाश्चर्यमयं देवमनन्तं विश्वतोमुखम् ॥ १९ ॥

कीं भणें तेथूनि काढिली दिठी । मग कंठमुगुट पहातसे किरीटी ।

तंव सुस्तरूची सृष्टी । जयांपासोनि कां जाहली ॥ २१८ ॥

जिये महासिद्धींचीं मूळपीठें । शिणली कमळा जेथ वावटे ।

तैसीं कुसुमें अति चोखटें । तुरंबिलीं देखिलीं ॥ २१९ ॥

मुगुटावरी स्तबक । ठायीं ठायीं पूजाबंध अनेक ।

कंठीं रुळताति अलौकिक । माळादंड ॥ २२० ॥

स्वर्गे सूर्यतेज वेढिलें । जैसें पंधरेनें मेरूतें मढिलें ।

तैसैं नितंबावरी गाढिलें । पीतांबरु झळके ॥ २२१ ॥

श्रीमहादेवो कापुरें उटिला । कां कैलासु पारजें डवरिला ।

नाना क्षीरोदकें पांघरविला । क्षीरार्णवो जैसा ॥ २२२ ॥

जैसी चंद्रमयाची घडी उपलविली । मग गगनाकरवीं बुंथी घेवविली ।

तैसीं चंदनपिंजरी देखिली । सर्वांगीं तेणें ॥ २२३ ॥

जेणें स्वप्रकाशा कांतीं चढे । ब्रह्मानंदाचा निदाघु मोडे ।

जयाचेनि सौरभ्यें जीवित जोडे । वेदवतीये ॥ २२४ ॥

जयाचे निलेंप अनुलेपु करी । जे अनंगुही सर्वांगीं धरी ।

तया सुगंधाची थोरी । कवण वानी ? ॥ २२५ ॥

ऐसी एकैक शृंगारशोभा । पाहतां अर्जुन जातसें क्षोभा ।

तेवींचि देवो बैसला कीं उभा । का शयातु हें नेणवें ॥ २२६ ॥

बाहेर दिठी उघडोनि पाहे । तंव आघवें मूर्तिमय देखत आहे ।

मग आतां न पाहें म्हणौनि उगा राहे । तरी आंतुही तैसेचि ॥ २२७ ॥

अनावरें मुखें समोर देखे । तयाभेणें पाठीमोरा जंव ठाके ।

तंव तयाहीकडे श्रीमुखें । करचरण तैसेचि ॥ २२८ ॥

अहो पाहतां कीर प्रतिभासे । एथ नवलावो काय असे ? ।

परि न पाहतांही दिसे । चोज आइका ॥ २२९ ॥

कैसें अनुग्रहाचें करणें । पार्थाचें पाहणें आणि न पाहणें ।

तयाही सकट नारायणें । व्यापूनि घेतलें ॥ २३० ॥

म्हणौनि आश्चर्याच्या पुरीं एकीं । पडिला ठायेठाव थडीं ठाकी ।

तंव चमत्काराचिया आणिकीं । महार्णवीं पडे ॥ २३१ ॥

तैसा अर्जुनु असाधारणें । आपुलिया दर्शनाचेनि विंदाणें ।

कवळूनि घेतला तेणें । अनंतरूपें ॥ २३२ ॥

तो विश्वतोमुख स्वभावें । आणि तेचि दावावयालागीं पांडवें ।

प्रार्थिला आतां आयवें । होऊनि ठेला ॥ २३३ ॥

आणि दीपें कां सूर्यें प्रगटे । अथवा निमुटलिया देखावेंचि खुंटे ।

तैसी दिठी नव्हे जे वैकुंठें । दिधली आहे ॥ २३४ ॥

म्हणौनि किरीटीसि दोहीं परी । तें देखणें देखें अंधारी ।

हें संजयो हस्तिनापुरीं । सांगतसे राया ॥ २३५ ॥

म्हणे किंबहुना अवधारिलें । पार्थें विश्वरूप देखिलें ।

नाना आभरणीं भरलें । विश्वतोमुख ॥ २३६ ॥

दिवि सूर्य सहस्रस्य भवेद्युगपदुत्थिता ।

यदि भाः सदृशी सा स्याद्भासस्तस्य महात्मनः ॥ १२ ॥

तिये अंगप्रभेचा देवा । नवलावो काइसया ऐसा सांगावा ।

कल्पांतीं एकुचि मेळावा । द्वादशादित्यांचा होय ॥ २३७ ॥
तैसे ते दिव्यसूर्य सहस्रवरी । जरी उदयजती कां एकेचि अवसरीं ।
तर्ही तया तेजाची थोरी । उपमूं नये ॥ २३८ ॥
आघवयाचि विजूंचा मेळावा कीजे ।
आणि प्रलयाग्नीची सर्व सामग्री आणजे ।
तेवींचि दशकुही मेलविजे । महातेजांचा ॥ २३९ ॥
तर्ही तिये अंगप्रभेचेनि पाडें । हें तेज कांहीं कांहीं होईल थोडें ।
आणि तया ऐसें कीर चोखडें । त्रिशुद्धी नोहे ॥ २४० ॥
ऐसें महात्म्य या श्रीहरीचें सहज । फांकतसे सर्वांगीचें तेज ।
तें मुनिकृपा जी मज । टष्ट जाहलें ॥ २४१ ॥

तत्रैकस्थं जगत्कृत्स्नम् प्रविभक्तमनेकधा ॥

अपश्यद्देवदेवस्य शरीरे पांडवस्तदा ॥ १३ ॥

आणि तिये विश्वरूपीं एकीकडे । जग आघवें आपुलेनि पवाडें ।
जैसे महोदधीमार्जी बुडबुडे । सिनानें दिसती ॥ २४२ ॥
कां आकाशीं गंधर्वनगर । भूतळीं पिपीलिका बांधे घर ।
नाना मेरुवरी सपूर । परमाणु बैसले ॥ २४३ ॥
विश्व आघवेंचि तयापरी । तया देवचक्रवर्तींचिया शरीरीं ।
अर्जुन तिये अवसरीं । देखता जाहला ॥ २४४ ॥

ततः स विस्मयाविष्टो हृष्टरोमा धनंजयः ।

प्रणम्य शिरसा देवं कृताइजतिरभाषत ॥ १४ ॥

तेथ एक विश्व एक आपण । ऐसें अलुमाल होते जें दुजेपण ।
तेही आटोनि गेलें अंतःकरण । विरालें सहसा ॥ २४५ ॥

आंतु आनंदा वेडें जाहलें । बाहेरि गात्रांचें बळ हारपोनि गेलें ।
आपाद पां गुंतलें । पुलकांचलें ॥ २४६ ॥
वार्षिये प्रथमदशे । वोहळलया शैलांचें सर्वांग जैसें ।
विरूढे कोमलांकुरीं तैसे । रोमांच जाहले ॥ २४७ ॥
शिवतला चंद्रकरीं । सोमकांतु द्रावो धरी ।
तैसिया स्वेदकणिका शरीरीं । दाटलिया ॥ २४८ ॥
मार्जी सापडलेनि अलिकुळें । जळावरी कमळकळिका जेवीं आंदोळे ।
तेवीं आंतुलिया सुखोर्माचेनि बळें । बाहेरि कांपे ॥ २४९ ॥
कर्पूरकर्दलीचीं गर्भपुटे । उकलतां कापुराचेनि कोंदाटे ।
पुलिका गळती तेवीं थेंबुटे । नेत्रौनि पडती ॥ २५० ॥
उदयलेनि सुधाकरें । जैसा भरलाचि समुद्र भरे ।
तैसा वेळोवेळां उर्मिभरें । उचंबळत असे ॥ २५१ ॥
ऐसा सात्त्विकांही आठां भावां । परस्परें वर्ततसे हेवा ।
तेथ ब्रह्मानंदाची जीवा । राणीव फावली ॥ २५२ ॥
तैसाचि तया सुखानुभवापाठीं । केला द्वैताचा सांभालु दिती ।
मग उसासौनि किरीटी । वास पाहिली ॥ २५३ ॥
तेथ बैसला होता जिया सवा । तियाचिया कडे मस्तक खालविला देवा ।
जोडूनि करसंपुट बरवा । बोलतु असे ॥ २५४ ॥

अर्जुन उवाच ।

पश्यामि देवांस्तव देव देहे सर्वास्तथा भूतविशेषसंघान् ॥

ब्रह्माणमीशं कमलासनस्थ मूर्षींश्चसर्वानुस्मांश्च दिव्यान् ॥ १५ ॥

म्हणे जयजयाजी स्वामी । नवल कृपा केली तुम्हीं ।

जें हें विश्वरूप कीं आम्हीं । प्राकृत देखों ॥ २५५ ॥

परि सावचि भलें केलें गोसाविया । मज परितोषु जाहला साविया ।

जी देखलासि जो इया । सृष्टीसी तूं आश्रयो ॥२५६ ॥

देवा मंदराचेनि अंगलगें । ठायीं ठायीं श्वापदांचीं दांगें ।

तैसीं इयें तुझ्या देहीं अनेगें । देखतसें भुवनें ॥ २५७ ॥

अहो आकाशाविये खोले । दिसती ब्रह्मणांचीं कुळें ।

कां महावृक्षीं अविसाळें । पक्षिजातीचीं ॥ २५८ ॥

तयापरी श्रीहरी । तुझिया विश्वात्मकीं इये शरीरीं ।

स्वर्गु देखतसें अवधारीं । सुरगणेंसीं ॥ २५९ ॥

प्रभु महाभूतांचें पंचक । येथ देखत आहे अनेक ।

आणि भूतग्राम एकेक । भूतसृष्टीचें ॥२६० ॥

जी सत्यलोकु तुजमार्जी आहे । देखिला चतुराननु हा नोहे ? ।

आणि येरीकडे जंव पाहें । तंव कैलासुही दिसे ॥ २६१ ॥

श्रीमहादेव भवानियेशीं । तुझ्या दिसतसे एके अंशीं ।

आणि तूंतेंही गा हृषीकेशीं । तुजमार्जी देखे ॥ २६२ ॥

पैं कश्यपादि ऋषिकुळें । इयें तुझिया स्वरूपीं सकळें ।

देखतसें पाताळें । पन्नगेशीं ॥ २६३ ॥

किंबहुना त्रैलोक्यपती । तुझिया एकेकाचि अवयवाचिये भिंती ।

इयें चतुर्दशभुवनें चित्राकृती । अंकुरलीं जाणों ॥ २६४ ॥

आणि तेथिंचे जे जे लोक । ते चित्ररचना जी अनेक ।

ऐसें देखतसे अलोकिक । गांभीर्य तुजें ॥ २६५ ॥

अनेकबाहूदरवक्त्रनेत्रं पश्यामि त्वां सर्वतोऽन्तरूपम् ।

नान्तं न मध्यं न पुनस्तवादिं पश्यामि विश्वेश्वर विश्वरूपम् ॥ १६ ॥

त्या दिव्यचक्षुंवेनि पैसें । वहुंकडेजंव पाहात असें ।
तंव दोर्दडीं कां जैसें । आकाश कोभैलें ॥ २६६ ॥
तैसे एकचि निरंतर । देवा देखत असें तुझे कर ।
करीत आघवेचि व्यापार । एकेचि कार्ळीं ॥ २६७ ॥
मग महाशून्याचेनि पैसारे । उघडलीं ब्रह्मकटाहाचीं भांडारे ।
तैसीं देखतसें अपारे । उदरे तुझीं ॥ २६८ ॥
जी सहस्रशीर्षयाचें देखिलें । कोडीवरी होताति एकीवेलें ।
कीं परब्रह्मचि वदनफलें । मोडोनि आलें ॥ २६९ ॥
तैसीं वक्त्रें जी जेउतीं तेउतीं । तुझीं देखितसे विश्वमूर्ती ।
आणि तयाचिपरी नेत्रपंक्ती । अनेका सेंघ ॥ २७० ॥
हें असो स्वर्ग पाताळ । कीं भूमी दिशा अंतराळ ।
हे विवक्षा ठेली सकळ । मूर्तिमय देखतसें ॥ २७१ ॥
हें तुजवीण एकादियाकडे । परमाणूहि एतुला कोडें ।
अवकाशु पाहतसें परि न सांपडे । ऐसें व्यापिलें तुवां ॥ २७२ ॥
इये नानापरी अपरिमितें । जेतुलीं साठविलीं होतीं महाभूतें ।
तेतुलाहि पवाडु तुवां अनंतें । कोंदला देखतसें ॥ २७३ ॥
ऐसा कवणें ठायाहूनि तूं आलासी । एथ बैसलासि कीं उभा आहासि ।
आणि कवणिये मायेचिये पोटीं होतासी । तुजें ठाण केवढें ॥ २७४ ॥
तुजें रूप वय कैसें । तुजपैलीकडे काय असे ।
तूं काइसयावरी आहासि ऐसें । पाहिलें मियां ॥ २७५ ॥
तंव देखिलें जी आघवेचि । तरि आतां तुज ठावो तूचि ।

तू कवणाचा नव्हेसि ऐसाचि । अनादि आयता ॥ २७६ ॥
तू उभा ना बैठा । दिघडु ना खुजटा ।
तुज तळीं वरी वैकुंठा । तूचि आहासी ॥२७७ ॥
तू रूपें आपणयांचि ऐसा । देवा तुझी तूचि वयसा ।
पाठीं पोट परेशा । तुजें तू गा ॥ २७८ ॥
किंबहुना आतां । तुजें तूचि आघवें अनंता ।
हें पुढत पुढती पाहतां । देखिलें मियां ॥ २७९ ॥
परि या तुझिया रूपांतु । जी उणीव एक असे देखतु ।
जे आदि मध्य अंतु । तिन्हीं नाहीं ॥ २८० ॥
एरहवीं गिंवसिलें आघवां ठार्यीं । परि सोय न लाहेचि कहीं ।
म्हणौनि त्रिशुद्धी हे नाहीं । तिन्ही एथ ॥ २८१ ॥
एवं आदिमध्यांतरहिता । तू विश्वेश्वरा अपरिमिता ।
देखिलासि जी तत्त्वतां । विश्वरूपा ॥ २८२ ॥
तुज महामूर्तीचिया आंगी । उमटलिया पृथक् मूर्ती अनेगी ।
लेडलासी वानेपरींची आंगीं । ऐसा आवडतु आहासी ॥ २८३ ॥
नाना पृथक् मूर्ती तिया द्रुमवल्ली । तुझिया स्वरूपमहावळीं ।
दिव्यालंकार फुलीं फळीं । सासिन्नलिया ॥ २८४ ॥
हो कां जे महोदधीं तू देवा । जाहलासि तरंगमूर्ती हेलावा ।
कीं तू एक वृक्ष बरवा । मूर्तिफळीं फलतासी ॥२८५ ॥
जी भूर्ती भूतळ मांडिलें । जैसें नक्षत्रीं गगन गुढलें ।
तैसें मूर्तिमय भरलें । देखतसें तुजें रूप ॥ २८६ ॥
जी एकेकीच्या अंगप्रांतीं । होय जाय हें त्रिजगती ।

एवढियाही तुझ्या आंगीं मूर्ती । कीं रोमा जालिया ॥ २८७ ॥

ऐसा पवाडु मांडूनि विश्वाचा । तूं कवण पां एथ कोणाचा ।

हें पाहिलें तंव आमुचा । सारथी तोचि तूं ॥ २८८ ॥

तरी मज पाहतां मुकुंदा । तूं ऐसाचि व्यापकु सर्वदा ।

मग भक्तानुब्रह्मं तया मुग्धा । रूपातें धरिसी ॥ २८९ ॥

कैसें वडूं भुजांचें सांवळें । पाहतां वोल्हावती मन डोळे ।

खेंव देऊं जाइजे तरी आकळे । दोहींचि बाहीं ॥ २९० ॥

ऐसी मूर्ति कोडिसवाणी कृपा । करुनि होसी ना विश्वरूपा ।

कीं अमुचियाचि दिठी सलेपा । जें सामान्यत्वं देखिती ॥ २९१ ॥

तरी आतां दिठीचा विटालु गेला । तुवां सहजें दिव्यचक्षू केला ।

म्हणौनि यथारूपें देखवला । महिमा तुझा ॥ २९२ ॥

परी मकरतुंडामागिलेकडे । तोचि होतासि तूं एवढें ।

रूप जाहलासि हें फुडें । वोळखिलें मियां ॥ २९३ ॥

किरीटिनं गदिनं चक्रिणं च तेजोराशिं सर्वतो दीप्तिमन्तम् ।

पश्यामि त्वां दुर्निरीक्ष्यं समन्ताद्दीपानलार्कद्युतिमप्रमेयम् ॥ १७ ॥

नोहे तोचि हा शिरीं ? । मुकुट लेइलासि श्रीहरी ।

परी आतांचें तेज आणि थोरी । नवल कीं बहु हें ॥ २९४ ॥

तेंचि हें वरिलियेचि हार्तीं । चक्र परिजितया आयतीं ।

सांवरितासि विश्वमूर्ती । ते न मोडे खूण ॥ २९५ ॥

येरीकडे तेचि हे नोहे गदा । आणि तळिलिया दोनी भुजा निरायुधा ।

वागोरें सांवरावया गोविंदा । संसरिलिया ॥ २९६ ॥

आणि तेणेंचि वेणें सहसा । माझिया मनोरथासरिसा ।

जाहलासि विश्वरूपा विश्वेशा । म्हणौनि जाणें ॥ २९७ ॥
परी कायसें बा हें वोज । विस्मयो करावयाहि पाडू नाही मज ।
वित होऊनि जातसें निर्बुज । आश्चर्ये येणें ॥ २९८ ॥
हें एथ आथि कां येथ नाही । ऐसें विवरें नये कांहीं ।
नवल अंगप्रभेची नवाई । कैसी कोंदलीं सेंघ ॥ २९९ ॥
एथ अग्नीचीही दिठी करपत । सूर्य स्वद्योतु तैसा हारपत ।
ऐसें तीव्रपण अद्भुत । तेजाचें यया ॥ ३०० ॥
हो कां महातेजाचिया महार्णवीं । बुडोनि गेली सृष्टी आघवी ।
कीं युगांतविजूंच्या पालवीं । झांकलें गगन ॥ ३०१ ॥
नातरी संहारतेजाचिया ज्वाळा । तोडोनि माचू बांधला अंतराळां ।
आतां दिव्य ज्ञानाचिया डोळां । पाहवेना ॥ ३०२ ॥
उजाळु अधिकाधिक बहुवसु । धडाडीत आहे अतिदाहसु ।
पडत दिव्यवक्षुंसही त्रासु । न्याहाळितां ॥ ३०३ ॥
हो कां जे महाप्रळयींचा भडाडु । होता कालाग्निरुद्राचिया ठायीं गूढु ।
तो तृतीयनयनाचा मळू । फुटला जैसा ॥ ३०४ ॥
तैसें पसरलेनि प्रकाशें । सेंघ पांचवनिया ज्वाळांचे वळसे ।
पडतां ब्रह्मकटाह कोळसे । होत आहाती ॥ ३०५ ॥
ऐसा अद्भुत तेजोराशी । जन्मा नवल म्यां देखिलासी ।
नाहीं व्याप्ती आणि कांतीसी । पारु जी तुडिये ॥ ३०६ ॥
त्वमक्षरं परमं वेदितव्यं त्वमस्य विश्वस्य परं निधानम् ।
त्वमव्ययः शाश्वतधर्मगोप्ता सनातनरत्वं पुरुषो मतो मे ॥ १८ ॥
देवा तूं अक्षर । औटाविये मात्रेसि पर ।

शुती जयाचें घर । गिंवसीत आहाती ॥ ३०७ ॥
जें आकाराचें आयतन । जें विश्वनिक्षेपैकनिधान ।
तें अव्यय तूं गहन । अविनाश जी ॥ ३०८ ॥
तूं धर्माचा वोलावा । अनादिसिद्ध तूं नित्य नवा ।
जाणें मी सदतिसावा । पुरुष विशेष तूं ॥ ३०९ ॥

अनादिमध्यान्तमनन्तवीर्यं अनन्तबाहुं शशिसूर्यनेत्रम् ।

पश्यामि त्वां दीप्तहुताशवक्त्रं स्वतेजसा विश्वमिदं तपन्तम् ॥ १९ ॥

तूं आदिमध्यांतरहितु । स्वसामर्थ्ये तूं अनंतु ।
विश्वबाहु अपरिमितु । विश्वचरण तूं ॥ ३१० ॥
पैं चंद्र चंडांशु डोळं । दावितासि कोपप्रसाद लीळा ।
एकां रुससी तमाचिया डोळं । एकां पाळितोसि कृपादृष्टी ॥ ३११ ॥
जी एवंविधा तूंते । मी देखतसें हें निरुते ।
पेटलें प्रलयाग्नीचें उजितें । तैसें वक्त्र हें तुजें ॥ ३१२ ॥
वणिवेनि पेटले पर्वत । कवळूनि ज्वाळांचे उभड उठत ।
तैसी चाटीत दाढा दांत । जीभ लोळे ॥ ३१३ ॥
इये वदनींचिया उबा । आणि जी सर्वांगकांतीचिया प्रभा ।
विश्व तातलें अति क्षोभा । जात आहे ॥ ३१४ ॥

द्यावापृथिव्योरिदमन्तरं हि व्याप्तं त्वयैकेन दिशश्च सर्वाः ।

दृष्ट्वाऽद्भुतं रूपमुग्रं तवेदंलोकत्रयं प्रव्यथितं महात्मन् ॥ २० ॥

कां जे द्यौर्लोक आणि पाताळ । पृथिवी आणि अंतराल ।
अथवा दशदिशा समाकुल । दिशाचक्र ॥ ३१५ ॥
हें आघवेंचि तुंवा एकें । भरलें देखत आहे कौतुकें ।

परि गगनाहीसकट भयानकें । आप्तविजे जेवीं ॥ ३१६ ॥
नातरी अद्भुततरसाचिया कल्लोळीं ।
जाहली चवदाही भुवनांसि कडियाळीं ।
तैसें आश्चर्यचि मग मी आकळीं । काय एक ? ॥ ३१७ ॥
नावरे व्याप्ती हे असाधारण । न साहवे रूपाचें उग्रपण ।
सुख दूरी गेलें परि प्राण । विपायें धरीजे ॥ ३१८ ॥
देवा ऐसें देखोनि तूंतें । नेणों कैसें आलें भयाचें भरितें ।
आतां दुःखकल्लोळीं झळंबतें । तिन्हीं भुवनें ॥ ३१९ ॥
एरहवीं तुज महात्मयाचें देखणें । तरि भयदुःखासि कां मेळवणें ? ।
परि हें सुख नव्हेचि जेणें गुणें । तें जाणवत आहे मज ॥ ३२० ॥
जंव तुजें रूप नोहे दिठें । तंव जगासि संसारिक गोमटें ।
आतां देखिलासि तरी विषयविटें । उपनला त्रासु ॥ ३२१ ॥
तेवींचि तुज देखिलियासाठीं । काय सहसा तुज देवों येईल मिठी ।
आणि नेदीं तरी शोकसंकटीं । राहों केवीं ? ॥ ३२२ ॥
म्हणौनि मागां सरों तंव संसारु । आडवीत येतसे अनिवारु ।
आणि पुढां तूं तंव अनावरु । न येसि घेवों ॥ ३२३ ॥
ऐसा माझारलिया सांकडां । बापुड्या त्रैलोक्याचा होतसे हुरडा ।
हा ध्वनि जी फुडा । चोजवला मज ॥ ३२४ ॥
जैसा आरंबळला आर्गी । तो समुद्रा ये निवावयालार्गी ।
तंव कल्लोळपाणियाचिया तरंगीं । आगळा बिहे ॥ ३२५ ॥
तैसें या जगासि जाहलें । तूंतें देखोनि तळमळित ठेलें ।
यामार्जी पैल भले । ज्ञानशूरांचे मेळावे ॥ ३२६ ॥

अमी हि त्वां सुरसंघा विशन्ति केचिद्धीताः प्राञ्जलयो गृणन्ति ।

स्वस्त्युवत्वा महर्षिसिद्धसङ्घाः स्तुवन्ति त्वां सुतिभिः

पुष्कलाभिः ॥ २१ ॥

हे तुझेनि आंगिकें तेजें । जाळूनि सर्व कर्माचीं बीजें ।

मिळत तुज आंतु सहजें । सद्भावेसीं ॥ ३२७ ॥

आणिक एक सावियाचि भयभीरु । सर्वस्वें धरुनि तुजी मोहरु ।

तुज प्रार्थिताति करु । जोडोनियां ॥ ३२८ ॥

देवा अविद्यार्णवीं पडिलों । जी विषयवागुरें आंतुडलों ।

स्वर्गसंसारचिया सांकडलों । दोहीं भागीं ॥ ३२९ ॥

ऐसें आमुचें सोडवणें । तुजवांचोनि कीजेल कवणें ? ।

तुज शरण गा सर्वप्राणें । म्हणत देवा ॥ ३३० ॥

आणि महर्षी अथवा सिद्ध । कां विद्याधरसमूह विविध ।

हे बोलत तुज स्वस्तिवाद । करिती स्तवन ॥ ३३१ ॥

रुद्रादित्या वसवो ये च साध्या विश्वेऽश्विनौ मरुतश्चोश्मपाश्च ।

गन्धर्वयक्षासुरसिद्धसङ्घा वीक्षन्ते त्वां विस्मिताश्चैव सर्वे ॥ २२ ॥

हे रुद्रादित्यांचे मेळावे । वसु हन साध्य आघवे ।

अश्विनौ देव विश्वेदेव विभवं । वायुही हे जी ॥ ३३२ ॥

अवधारा पितर हन गंधर्व । पैल यक्षरक्षोगण सर्व ।

जी महेंद्रमुख्य देव । कां सिद्धादिक ॥ ३३३ ॥

हे आघवेचि आपुलालिया लोकीं । सोत्कंठित अवलोकीं ।

हे महामूर्ती दैविकी । पाहात आहाती ॥ ३३४ ॥

मग पाहात पाहात प्रतिक्षणीं । विस्मित होऊनि अंतःकरणीं ।

करित निजमुकटीं वोवाळणी । प्रभुजी तुज ॥ ३३५ ॥

ते जय जय घोष कलखें । स्वर्ग गाजविताती आघवे ।

ठेवित ललाटावरी बरवे । करसंपुट ॥ ३३६ ॥

तिये विनयद्रुमाचिये आरवीं । सुरवाडली सात्त्विकांची माधवी ।

म्हणौनि करसंपुटपल्लवीं । तूं होतासि फळ ॥ ३३७ ॥

रूपं महते बहुवक्त्रनेत्रं महाबाहो बहुबाहूरूपादम् ।

बहूदरं बहुदंष्ट्राकरालं दृष्ट्वा लोकाः प्रव्यथितास्तथाऽहम् ॥ २३ ॥

जी लोचनां भाग्य उदेले । मना सुखाचें सुयाणें पाहलें ।

जे अगाध तुझे देखिलें । विश्वरूप इहीं ॥ ३३८ ॥

हें लोकत्रयव्यापक रूपडें । पाहतां देवांही वचक पडे ।

याचें सन्मुखपण जोडें । भलतयाकडुनी ॥ ३३९ ॥

ऐसें एकचि परी विचित्रें । आणि भयानकें वक्त्रें ।

बहुलोचन हे सशस्त्रें । अनंतभुजा ॥ ३४० ॥

अनंत चारु बाहु चरण । बहूदर आणि नानावर्ण ।

कैसें प्रतिवदनीं मातलेपण । आवेशाचें ॥ ३४१ ॥

हो कां महाकल्पाचिया अंतीं । तवकलेनि यमें जेउततेउतीं ।

प्रलयाग्नीचीं उजितीं । आंबुखितीं जैसीं ॥ ३४२ ॥

नातरी संहारत्रिपुरारीचीं यंत्रें । कीं प्रलयभैरवाचीं क्षेत्रें ।

नाना युगांतशक्तीचीं पात्रें । भूतखिचा वोढवितीं ॥ ३४३ ॥

तैसीं जियेतियेकडे । तुझीं वक्त्रें जीं प्रचंडें ।

न समाती दरीमाजीं सिंढाडे । तैसे दशन दिसती रागीट ॥ ३४४ ॥

जैसें काळरात्रीचेनि अंधारें । उल्हासत निघतीं संहारखेंचरें ।

तैसिया वदनीं प्रलयरुधिरे । काटलिया दाढा ॥ ३४५ ॥
हैं असो कालें अवंतिलें रण । कां सर्व संहारें मातलें मरण ।
तैसें अतिभिंगुलवाणेंपण । वदनीं तुझिये ॥ ३४६ ॥
हे बापुडी लोकसृष्टी । मोटकीये विपाङ्गी दिठी ।
आणि दुःखकालिंदीविया तटीं । झाड होऊनि ठेली ॥ ३४७ ॥
तुज महामृत्यूचिया सागरिं । आतां हे त्रैलोक्य जीविताची तरी ।
शोकदुर्वतलहरी । आंदोलत असे ॥ ३४८ ॥
एथ कोपोनि जरी वैकुंठें । ऐसें हन म्हणिपैल अवचटें ।
जें तुज लोकांचें काई वाटे ? । तूं ध्यानसुख हें भोगीं ॥ ३४९ ॥
तरी जी लोकांचें कीर साधारण । वायां आड सूतसे वोडण ।
केवीं सहसा म्हणे प्राण । माझेचि कांपती ॥ ३५० ॥
ज्या मज संहाररुद्र वासिपे । ज्या मजभणें मृत्यु लपे ।
तो मी एथें अहाळबाहळीं कांपें । ऐसें तुवां केलें ॥ ३५१ ॥
परि नवल बापा हे महामारी । इया नाम विश्वरूप जरी ।
हे भ्यासुरपणें हारी । भयासि आणी ॥ ३५२ ॥

नभःस्पृशं दीप्तमनेकवर्णं व्यात्ताननं दीप्तविशालनेत्रम् ।

दृष्ट्वा हि त्वां प्रव्यथितान्तरात्मा धृतिं न विन्दामि शमं च विष्णो ॥

२४ ॥

ठेलीं महाकालेंसि हटेंतटें । तैसी कितीएकें मुखें रागिटें ।
इहीं वाढोनियां धाकुटें । आकाश केलें ॥ ३५३ ॥
गगनावेनि वाडपणें नाकले । त्रिभुवनींचियाही वारिया न वेंताले ।
ययावेनि वाफा आगी जळे । कैसें धडाडीत असे ॥ ३५४ ॥

तेवींचि एकसारिखें एक नोहे । एथ वर्णावर्णांचा भेदु आहे ।
हो कां जें प्रलयीं सावावो लाहे । वही ययाचा ॥ ३५५ ॥
जयाचिये आंगींची दीप्ती येवळी । जे त्रैलोक्य कीजे राखोंडी ।
कीं तयाही तोंडें आणि तोंडीं । दांत दाढा ॥ ३५६ ॥
कैसा वारया धनुर्वात वढला । समुद्र कीं महापुरीं पडिला ।
विषाग्नि मारा प्रवर्तला । वडवानळासी ॥ ३५७ ॥
हलाहल आगी पियालें । नवल मरण मारा प्रवर्तलें ।
तैसें संहारतेजा या जाहलें । वदन देखा ॥ ३५८ ॥
परी कोणें मानें विशाल । जैसें तुटलिया अंतराल ।
आकाशासि कव्हळ । पडोनि ठेलें ॥ ३५९ ॥
नातरी काखे सूनि वसुंधरी । जैसें हिरण्याक्षु रिगाला विवरीं ।
तें उघडले हाटकेश्वरीं । जेवीं पाताळकुहर ॥ ३६० ॥
तैसा वक्त्रांचा विकाशु । मार्जी जिव्हांचा आगळाचि आवेशु ।
विश्व न पुरे म्हणौनि घांसु । न भरींचि कोंडें ॥ ३६१ ॥
आणि पाताळव्याळांचिया फूत्कारीं । गरळज्वाला लागती अंबरीं ।
तैसी पसरलिये वदनदरी- । मार्जी हे जिव्हा ॥ ३६२ ॥
काढूनि प्रलयविजूंचीं जुंबाडें । जैसें पन्नासिलें गगनाचे हुडे ।
तैसे आवाळुवांवरी आंकडे । धगधगीत दाढांचे ॥ ३६३ ॥
आणि तलाटपटाचिये खोळे । कैसें भयातें भेडविताती डोळे ।
हो कां जे महामृत्यूचे उमाळे । कडवसां राहिले ॥ ३६४ ॥
ऐसें वाऊनि भयाचें भोज । एथ काय निपजवूं पाहातोसि काज ।
तें नेणों परी मज । मरणभय आलें ॥ ३६५ ॥

देवा विश्वरूप पहावयाचे डोहले । केले तिये पावलों प्रतिफलें ।
बापा देखिलासि आतां डोळे । निवावे तैसे निवाले ॥ ३६६ ॥
अहो देहो पार्थिव कीर जाये । ययाची काकुळती कवणा आहे ।
परि आतां चैतन्य माझे विपायें । वांचे कीं न वांचे ॥ ३६७ ॥
एरुहवीं भयास्तव आंग कांपे । नावेक आगळें तरी मन तापे ।
अथवा बुद्धिही वासिपे । अभिमानु विसरिजे ॥ ३६८ ॥
परी येतुलियाही वेगळा । जो केवळ आनंदैककळा ।
तया अंतरात्मयाही निश्चला । शिंयारी आली ॥ ३६९ ॥
बाप साक्षात्काराचा वेधु । कैसा देशधडी केला बोधु ।
हा गुरुशिष्यसंबंधु । विपायें नांदे ॥ ३७० ॥
देवा तुझ्या ये दर्शनीं । जें वैकल्य उपजलें आहे अंतःकरणीं ।
तें सावरावयालागीं गंवसणी । धैर्याची करितसें ॥ ३७१ ॥
तंव माझेनि नामें धैर्य हारपलें । कीं तयाहीवरी विश्वरूपदर्शन जाहलें ।
हें असो परि मज भलें आतुडविलें । उपदेशा इया ॥ ३७२ ॥
जीव विसंवावयाचिया चाडा । सैघ धांवाधांवी करितसे बापुडा ।
परि सोयही कवणेंकडां । न लभे एथ ॥ ३७३ ॥
ऐसें विश्वरूपाचिया महामारी । जीवित्व गेलें आहे चराचरीं ।
जी न बोलें तरि काय करीं । कैसेनि यहे ? ॥ ३७४ ॥
दंष्ट्राकरालानि च ते मुखानि दृष्ट्वैव कालानलसन्निभानि ।
दिशो न जाने न लभे च शर्म प्रसीद देवेश जगन्निवास ॥ २७ ॥
पें अखंड डोळ्यांपुढें । फुटलें जैसें महाभयाचें भांडें ।
तैशीं तुझीं मुखें वितंडें । पसरलीं देखें ॥ ३७५ ॥

असो दांत दाढांची दाटी । न झांकवे मा दों दों तोठीं ।
सैंघ प्रलयशस्त्रांचिया दाट कांटी । लागलिया जैशा ॥३७६॥
जैसैं तक्षका विष भरलें । हो कां जे काळरात्रीं भूत संचरलें ।
कीं आग्नेयास्त्र परजिलें । वज्राग्नि जैसैं ॥ ३७७ ॥
तैशीं तुझीं वक्त्रें प्रचंडें । वरि आवेश हा बाहेरी वोसंडे ।
आले मरणरसाचे लोंढे । आम्हांवरी ॥ ३७८ ॥
संहारसमयींचा चंडानिलु । आणि महाकल्पांत प्रलयानलु ।
या दोहीं जैं होय मेलु । तैं काय एक न जळे? ॥ ३७९ ॥
तैसीं संहारकें तुझीं मुखें । देखोनि धीरु कां आम्हां पारुखे? ।
आतां भुलतो मी दिशा न देखें । आपणपें नेणें ॥ ३८० ॥
मोटकें विश्वरूप डोळां देखिलें । आणि सुखाचें अवर्षण पडिलें ।
आतां जापाणीं जापाणीं आपुलें । अस्ताव्यस्त हें ॥ ३८१ ॥
ऐसैं करिसी म्हणौनि जरी जाणें । तरी हे गोष्टी सांगावीं कां मी म्हणें ।
आतां एक वेळ वांचवी जी प्राणें । या स्वरूपप्रलयापासोनि ॥ ३८२ ॥
जरी तूं गोसावी आमुचा अनंता । तरी सुई वोडण माझिया जीविता ।
सांटवीं पसारा हा मागुता । महामारीचा ॥ ३८३ ॥
आइकें सकळ देवांचिया परदेवते । तुवां चैतन्यें गा विश्व वसतें ।
तें विसरलासी हें उपरतें । संहारूं आदरिलें ॥ ३८४ ॥
म्हणौनि वेगीं प्रसन्न होई देवराया । संहरीं संहरीं आपुली माया ।
काठीं मातें महाभया- । पासोनियां ॥ ३८५ ॥
हा ठायवरी पुढतपुढतीं । तूंतें म्हणिजे बहुवा काकुळती ।
ऐसा मी विश्वमूर्ती । भेडका जाहलों ॥ ३८६ ॥

जें अमरावतीये आला धाडा । तें म्यां एकलेनि केला उवेडा ।
जो मी काळाचियाही तोंडा । वासिपु न धर्यें ॥ ३८७ ॥
परी तया आंतुल नव्हे हें देवा । एथ मृत्यूसही करुनि चढावा ।
तुवां आमुचाचि घोटू भयवा । या सकळ विश्वेंसीं ॥ ३८८ ॥
कैसा नव्हता प्रळयाचा वेळु । गोखा तूंचि मिनलासि काळु ।
बापुडा हा त्रिभुवनगोलु । अल्पायु जाहला ॥ ३८९ ॥
अहा भाग्या विपरीता । विघ्न उठिलें शांत करितां ।
कटाकटा विश्व गेलें आतां । तूं लागलासि ब्राह्मूं ॥ ३९० ॥
हें नव्हे मा रोकडें । सैध पसरुनियां तोंडें ।
कवलितासि चहूंकडे । सैन्यें इयें ॥ ३९१ ॥

अमी च त्वां धृतराष्ट्रस्य पुत्राः सर्वे सहैवावनिपालसङ्घैः ।

भीष्मो द्रोणः सूतपुत्रस्तथाऽसौ सहारम्भदीयैरपि योधमुख्यैः ॥२६ ॥

नोहेति ? हे कौरवकुळींचे वीर । आंधळिया धृतराष्ट्राचे कुमर ।
हे गेले गेले सहपरिवार । तुझिया वदनीं ॥ ३९२ ॥
आणि जे जे यांचेनि सावायें । आले देशोदेशींचे राये ।
तयांचें सांगावया जावों न लाहे । ऐसें सरकटित आहासी ॥ ३९३ ॥
मदमुखाचिया संघटा । घेत आहासि घटघटां ।
आरणीं हन थाटा । देतासि मिठी ॥ ३९४ ॥
जंत्रावरिचील मार । पदातींचे मोगर ।
मुखाआंत भार । हारपताति मा ॥ ३९५ ॥
कृतांताचिया जावली । जें एकचि विश्वातें गिळी ।
तिचें कोटीवरी सगळीं । गिलितासि शस्त्रें ॥ ३९६ ॥

चतुरंगा परिवारा । संजोडियां रहंवरं ।

दांत न लाविसी मा परमेश्वरा । कसा तुष्टलासि बरवा ॥ ३९७ ॥

हां गा भीष्माऐसा कवणु । सत्यशौर्यनिपुणु ।

तोही आणि ब्राह्मण द्रोणु । ब्रासिलासि कटकटा ॥ ३९८ ॥

अहा सहस्रकराचा कुमरु । एथ गेला गेला कर्णवीरु ।

आणि आमुविया आघवयांचा केरु । फेडिला देखें ॥ ३९९ ॥

कटकटा धातया । कैसैं जाहलें अनुग्रहा यया ।

मियां प्रार्थूनि जगा बापुडिया । आणिलेंमरण ॥ ४०० ॥

मागां थोडिया बहुवा उपपत्ती । येणें सांगितलिया विभूती ।

तैसा नसेचि मा पुढती । बैसलों पुरां ॥४०१ ॥

म्हणौनि भोग्य तें त्रिशुद्धी न चुके । आणि बुद्धिही होणारासारिखी ठाके ।

माझ्या कपालीं पिटावें लोके । तें लोटेल कांढ्यां ॥ ४०२ ॥

पूर्वी अमृतही हातां आलें । परी देव नसतीचि उगले ।

मग कालकूट उठविलें । शेवटीं जैसैं ॥ ४०३ ॥

परी तें एकबर्णी थोडें । केलिया प्रतिकारामाजिवडें ।

आणि तिये अवसरीचें तें सांकडें । निस्तरविलें शंभू ॥ ४०४ ॥

आतां हा जळतां वारा कें वेंटाळे ? । कोणा हे विषा भरलें गगन गिळे ? ।

महाकालेंसि कें खेळें ? । आंगवत असे ॥ ४०५ ॥

ऐसा अर्जुन दुःखें शिणतु । शोचित असे जिवांतांतु ।

परी न देखें तो प्रस्तुतु । अभिप्राय देवाचा ॥ ४०६ ॥

जे मी मारिता हे कौरव मरते । ऐसेनि वेंटाळिला होता मोहें बहुतें ।

तो फेडावयालागीं अनंतें । हें दाखविलें निज ॥ ४०७ ॥

अरे कोणही कोणातें न मारी । एथ मीचि हो सर्व संहारीं ।

हें विश्वरूपव्याजें हरी । प्रकटित असे ॥ ४०८ ॥

परी वारांचि व्याकुलता । ते न चोजवेचि पंडुसुता ।

मग अहा कंपु नव्हता । वाढवित असे ॥ ४०९ ॥

वक्त्राणि ते त्वरमाणा विशन्ति दंष्ट्राकशलाणि भयानकानि ।

केचिद्विलग्ना दशनान्तरेषु संदृश्यन्ते चूर्णितैरुत्तमाङ्गैः ॥२७ ॥

तेथ म्हणे पाहा हो एके वेळे । सासिकवचेंसि दोन्ही दळें ।

वदनीं गेलीं आभाळें । गगनीं कां जैसीं ॥ ४१० ॥

कां महाकल्पाचिया शेवटीं । जें कृतांतु कोपला होय सृष्टी ।

तें एकविसांही स्वर्गा मिठी । पाताळासकट दे ॥ ४११ ॥

नातरी उदासीनें दैवें । संचकाचीं वैभवे ।

जेथींचीं तेथ स्वभावे । विलया जाती ॥ ४१२ ॥

तैसीं सासिन्नलीं सैन्यें एकवटें । इये मुखीं जाहलीं प्रविष्टें ।

परी एकही तोंडौनि न सुटे । कैसें कर्म देखा ॥ ४१३ ॥

अशोकाचे अंगवसे । चघळिले कर्हेनि जैसे ।

लोक वक्त्रामार्जी तैसे । वारां गेले ॥ ४१४ ॥

परि सिसालें मुकुटेंसीं । पडिली दाढांचे सांडसीं ।

पीठ होत कैसीं । दिसत आहाती ॥ ४१५ ॥

तिर्यें रत्नें दांतांचिये सवडीं । कूट लागलें जिभेच्या बुडीं ।

कांहीं कांहीं आगरडीं । द्रंष्ट्रांचीं माखलीं ॥ ४१६ ॥

हो कां जे विश्वरूपें काळें । ब्रासिलीं लोकांचीं शरीरें बळें ।

परि जीवित्व देहींचीं सिसालें । अवश्य कीं राखिलीं ॥ ४१७ ॥

तैसीं शरीरामार्जीं चोखडीं । इयें उतमांगें होतीं फुडीं ।
महणौनि महाकाळाचियाही तोंडीं । परि उरलीं शेखीं ॥ ४१८ ॥
मग म्हणे हें काई । जन्मलयां आन मोहरचि नाहीं ।
जग आपै सेंचि वदनडोहीं । संचारताहे ॥ ४१९ ॥
यया आपेंआप आघविया सृष्टी । लागलिया आहाति वदनाच्या वार्टी ।
आणि हा जेथिंचिया तेथ मिठी । देतसे उगला ॥ ४२० ॥
ब्रह्मादिक समस्त । उंचा मुखामार्जीं धांवत ।
येर सामान्य हे भरत । ऐलीच वदनीं ॥ ४२१ ॥
आणीकही भूतजात । तें उपजलेचि ठायीं ग्रासित ।
परि याचिया मुखा निभ्रांत । न सुटेचि कांहीं ॥ ४२२ ॥

यथा नदीनाम् बहवोऽम्बुवेगाः समुद्रमेवाभिमुखा द्रवन्ति ।

तथा तवामी नरलोकवीरा विशन्ति वक्त्राण्यभिविज्वलन्ति ॥ २८ ॥

जैसे महानदीचे वोघ । वहिले ठाकिती समुद्राचें आंग ।
तैसें आघवाचिकडूनि जग । प्रवेशत मुखीं ॥ ४२३ ॥
आयुष्यपंथें प्राणिगणी । करौनि अहोरात्रांची मोवणी ।
वेगें वक्त्रामिळणीं । साधिजत आहाती ॥ ४२४ ॥

यथा प्रदीप्तं ज्वलनं पतङ्गा विशन्ति नाशाय समृद्धवेगाः ।

तथैव नाशाय विशन्ति लोका स्तवापि वक्त्राणि समृद्धवेगाः ॥ २९

॥

जळतया गिरीच्या गवखा- । मार्जीं घापती पतंगाचिया झाका ।
तैसें समग्र लोक देखा । इये वदनीं पडती ॥ ४२५ ॥
परि जेतुलें येथ प्रवेशलें । तें तातलिया लोहें पाणीचि पां गिलिलें ।

वहवर्तीहि पुसिलें । नामरूप तयांचें ॥ ४२६ ॥

लेलिहासे ग्रसमानः समन्ताल्लोकान्समग्रान्वदनैर्ज्वद्धिः ।

तेजोभिरापूर्य जगत्समग्रं भासस्तवोग्नाः प्रतपन्ति विष्णो ॥ ३० ॥

आणि येतुलाही आरोगण । करितां भुके नाहीं उणेपण ।

कैसें दीपन असाधारण । उदयलें यया ॥ ४२७ ॥

जैसा रोगिया ज्वराहूनि उठिला । का भणगा दुकाळु पाहला ।

तैसा जिभांचा लळलळाटु देखिला । आवाळुवें चाटितां ॥ ४२८ ॥

तैसें आहाराचे नांवें कांहीं । तोंडापासूनि उरलेंचि नाहीं ।

कैसी समसमीत नवाई । भुकेलेपणाची ॥ ४२९ ॥

काय सागराचा घोंटु भरावा ? । कीं पर्वताचा घांसु करावा ? ।

ब्रह्मकटाहो घालावा । आघवाचि दाढे ॥ ४३० ॥

दिशा सगळियाचि गिळाविया । चांदणिया चाटूनि घ्याविया ।

ऐसें वर्तत आहे साविया । लोलुप्य बा तुझे ॥ ४३१ ॥

जैसा भोगीं कामु वाढे । कां इंधनें आगींसि हाकाक चढे ।

तैसी खातखातांचि तोंडें । खाखांतें ठेलीं ॥ ४३२ ॥

कैसें एकचि केवढें पसरलें । त्रिभुवन जिन्हात्रीं आहे टेकलें ।

जैसें कां कवीठ घातलें । वडवानळीं ॥ ४३३ ॥

ऐसीं अपार वदनें । आतां येतुलीं कैचीं त्रिभुवनें ।

कां आहारु न मिळतां येणें मानें । वाढविलीं सैघ ॥ ४३४ ॥

अगा हा लोकु बापुडा । जाहला वदनज्वाळं वरपडा ।

जैसी वणवेयाचिया वेढां । सांपडती मृगें ॥ ४३५ ॥

आतां तैसें यां विश्वा जाहालें । देव नव्हे हें कर्म आलें ।

कां जग चळचळां पांगिलें । काळजाळें ॥ ४३६ ॥
आतां इये अंगप्रभेचिये वागुरे । कोणीकडूनि निगिजैत चराचरें ।
हीं वक्त्रें नोहेती जोहारें । वोडवतीं जगा ॥ ४३७ ॥
आगी आपुलेनि दाहकपणें । कैसेनि पोळिजे तें नेणे ।
परी जया लागे तया प्राणें । सुटिकाची नाहीं ॥ ४३८ ॥
नातरी माझेनि तिखटपणें । कैसें निवटे हें शस्त्र कायि जाणें ।
कां आपुलियां मारा नेणें । विष जैसें ॥ ४३९ ॥
तैसी तुज कांहीं । आपुलिया उग्रपणाची सेचि नाहीं ।
परी ऐलीकडिले मुखीं खाई । हो सरली जगाची ॥ ४४० ॥
अगा आत्मा तूं एकु । सकळ विश्वव्यापकु ।
तरी कां आम्हां अंतकु । तैसा वोडवलासी? ॥ ४४१ ॥
तरी मियां सांडिली जीवित्वाची चाड । आणि तुवांही न धरावी भीड ।
मनीं आहे तें उघड । बोल पां सुखें ॥ ४४२ ॥
किती वाढविशी या उग्ररूपा । आंगींचें भगवंतपण आठवीं बापा ।
नाहीं तरी कृपा । मजपुरती पाही ॥ ४४३ ॥
आख्याहि मे को भवानुग्ररूपो नमोऽस्तु ते देववर प्रसीद ।
विज्ञातुमिच्छामिभवन्तमाद्यं न हि प्रजानामि तव प्रवृत्तिम् ॥ ३१ ॥
तरी एक वेळ वेदवेद्या । जी त्रिभुवनैक आद्या ।
विनवणी विश्ववंद्या । आइकें माझी ॥ ४४४ ॥
ऐसें बोलोनि वीरें । चरण नमस्कारिलें शिरें ।
मग म्हणें तरी सर्वेश्वरें । अवधारिजो ॥ ४४५ ॥
मियां होआवया समाधान । जी पुसिलें विश्वरूपध्यान ।

आणि एकेंचि काळें त्रिभुवन । गिलितुचि उठिलासी ॥ ४४६ ॥
तरी तूं कोण कां येतुलीं । इयें भ्यासुरें मुखें कां मेळविलीं ।
आघवियाचि करीं परिजिलीं । शस्त्रें कांहा ॥ ४४७ ॥
जी जंव तंव रागीटपणें । वाढोनि गगना आणितोसि उणें ।
कां डोळे करुनि भिंगुळवाणे । भेडसावीत आहासी ॥ ४४८ ॥
एथ कृतांतेंसि देवा । कासया किजतसे हेवा ।
हा आपुला तुवां सांगावा । अभिप्राय मज ॥ ४४९ ॥
या बोला म्हणे अनंतु । मी कोण हें आहासी पुसतु ।
आणि कायिसयालार्गीं असे वाढतु । उग्रतेसी ॥ ४५० ॥

श्रीभगवानुवाच ।

**कालोऽस्मि लोकक्षयकृत्प्रवृद्धो लोकान् समाहर्तुमिह प्रवृत्तः ॥
ऋतेऽपि त्वां न भविष्यन्ति सर्वे येऽवस्थिताः प्रत्यनीकेषु योधाः**

॥३२॥

तरी मी काळु गा हें फुडें । लोक संहारावयालार्गीं वाढें ।
सैंघ पसरिलीं आहातीं तोंडें । आतां ग्रासीन हें आघवें ॥ ४५१ ॥
एथ अर्जुन म्हणे कटकटा । उबगिलों मागिल्या संकटा ।
म्हणौनि आळविला तंव वोखटा । उवाइला हा ॥ ४५२ ॥
तेवींचि कठिण बोलें आसतुटी । अर्जुन होईल हिंपुटी ।
म्हणौनि सर्वेचि म्हणे किरीटी । परि आन एक असे ॥ ४५३ ॥
तरी आतांचिये संहारवाहरे । तुम्हीं पांडव असा बाहिरे ।
तेथ जातजातां धनुर्धरें । सांवरिले प्राण ॥ ४५४ ॥
होता मरणमहामारीं गेला । तो मागुता सावधु जाहला ।

मग लागला बोला । चित्त देऊं ॥ ४५५ ॥
ऐसें म्हणित आहे देवें । अर्जुना तुम्ही माझे हें जाणवें ।
येर जाण मी आघवें । सरलो ब्राह्मूं ॥ ४५६ ॥
वज्रानलीं प्रचंडीं । जैसी घापे लोणियाची उंडी ।
तैसें जग हें माझिया तोंडीं । तुवां देखिलें जें ॥ ४५७ ॥
तरी तयामाझारीं कांहीं । भरंवसेनि उणें नाहीं ।
इये वायांचि सैन्यें पाहीं । वलिंगजत आहाती ॥ ४५८ ॥
ऐसा चतुरंगाचिया संपदा । करित महाकाळेंसीं स्पर्धा ।
वांटिवेचिया मदा । वळंघले जे ॥ ४५९ ॥
हे जे मिलोनियां मेळे । कुंथती वीरवृत्तीचेनि बळें ।
यमावरी गजदळें । वाखाणितताती ॥ ४६० ॥
म्हणती सृष्टीवरी सृष्टी करूं । आण वाहूनि मृत्यूतें मारूं ।
आणि जगाचा भरूं । घोंटु यया ॥ ४६१ ॥
पृथ्वी सगळीचि गिळूं । आकाश वरिच्यावरी जाळूं ।
कां बाणवरी खिळूं । वारयातें ॥ ४६२ ॥
बोल हतियेराहूनि तिखट । दिसती अग्निपरिस दासट ।
मारकपणें कालकूट । महुर म्हणत ॥ ४६३ ॥
तरी हे गंधर्वनगरींचे उमाळे । जाण पोकळीचे पेंडवळें ।
अगा चित्रीव फळें । वीर हे देखें ॥ ४६४ ॥
हां गा मृगजळाचा पूर आला । दळ नव्हे कापडाचा साप केला ।
इया शूंगारूनियां खाता । मांडिलिया पै ॥ ४६५ ॥

तस्मात्त्वमुत्तिष्ठ यशो लभस्व जित्वा शत्रून्भुंक्व राज्यं समृद्धम् ।

मयैवैते निहताः पूर्वमेव निमित्तमात्रं भवसव्यसाचिन् ॥ ३३ ॥

येर चेष्टवितें जें बळ । तें मागांचि मियां ग्रासिलें सकळ ।
आतां कोल्हारिचे वेताळ । तैसे निर्जीव हे आहाती ॥ ४६६ ॥
हालविली दोरी तुटली । तरी तियें खांबावरील बाहुलीं ।
भलतेणें लोटिलीं । उलथोनि पडती ॥ ४६७ ॥
तैसा सैन्याचा यया बगा । मोडतांवेळू न लगेल पैं गा ।
म्हणौनि उठीं उठीं वेगां । शाहाणा होई ॥ ४६८ ॥
तुवां गोब्रहणाचेनि अवसरें । घातलें मोहनास्त्र एकसरें ।
मग विराटाचेनि महाभेडें उतरें । आसडूनि नागविलें ॥ ४६९ ॥
आतां हें त्याहूनि निपटारें जहालें । निवटीं आयितें रण पडिलें ।
घेई यश रिपु जितिले । एकलेनि अर्जुन ॥ ४७० ॥
आणि कोरडें यशचि नोहे । समग्र राज्यही आलें आहे ।
तूं निमित्तमात्रचि होयें । सव्यसाची ॥ ४७१ ॥

द्रोणं च भीष्मं च जयद्रथं च कर्णं तथान्यानपि योधवीरान् ।

मया हतांस्त्वं जहि मा व्यथिष्ठा युध्यस्व जेतासि रणे सपत्नान्

॥ ३४ ॥

द्रोणाचा पाडु न करीं । भीष्माचें भय न धरीं ।
कैसेनि कर्णावरी । परजूं हें न म्हण ॥ ४७२ ॥
कोण उपायो जयद्रथा कीजे । हें न चिंतूं वित तुडें ।
आणिकही आथि जे जे । नावाणिगे वीर ॥ ४७३ ॥
तेही एक एक आघवें । चित्रींचे सिंहाडे मानावे ।
जैसे वोलेनि हातें घ्यावें । पुसोनियां ॥ ४७४ ॥

यावरी पांडवा । काइसा युद्धाचा मेळावा ? ।

हा आभासु गा आघवा । येर ब्रासिलें मियां ॥ ४७७ ॥

जेव्हां तुवां देखिले । हे माझिया वदनीं पडिले ।

तेव्हांचि यांचें आयुष्य सरलें । आतां रितीं सोपें ॥ ४७६ ॥

म्हणौनि वहिला उठीं । मियां मारिले तूं निवटीं ।

न रिगे शोकसंकटीं । नाथिलिया ॥ ४७७ ॥

आपणचि आडखिला कीजे । तो कौतुकें जैसा विंधोनि पाडिजे ।

तैसैं देखें गा तुझें । निमित्त आहे ॥ ४७८ ॥

बापा विरुद्ध जें जाहलें । तें उपजतांचि वाघें नेलें ।

आतां राज्येंशीं संचलें । यश तूं भोगीं ॥ ४७९ ॥

सावियाचि उतत होते दायाद । आणि बळिये जर्गीं दुर्मद ।

ते वधिले विशद । सायासु न लागतां ॥ ४८० ॥

ऐसिया इया गोष्टी । विश्वाच्या वाक्पटीं ।

लिहूनि घालीं किरीटी । जगामार्जीं ॥ ४८१ ॥

संजय उवाच ।

एतच्छ्रुत्वा वचनं केशवस्य कृताञ्जलिवेपमानः किरीटी ॥

नमस्कृत्वा भूय एवाह कृष्णं सगद्गजदं भीतभीतः प्रणम्य ॥ ३७ ॥

ऐसी आघवीचि हे कथा । तया अपूर्ण मनोरथा ।

संजयो सांगे कुरुनाथा । ज्ञानदेवो म्हणे ॥ ४८२ ॥

मग सत्यलोकोनि गंगाजळ । सुटलिया वाजत खळाळ ।

तैशी वाचा विशाल । बोलतां तया ॥ ४८३ ॥

नातरी महामेघांचे उमाळे । घडघडीत एके वेळे ।

कां घुमघुमिता मंदराचलें । क्षीराब्धी जैसा ॥ ४८४ ॥

तैसें गंभीरें महानादें । हें वाक्य विश्वकंदें ।

बोलिलें अगार्धें । अनंतरूपें ॥ ४८५ ॥

तें अर्जुनं मोटकें ऐकिलें । आणि सुख कीं भय दुणावलें ।

हें नेणों परि कांपिन्नलें । सर्वांग तयाचें ॥ ४८६ ॥

सखोलपणें वळली मोट । आणि तैसेचि जोडले करसंपुट ।

वेळोवेळां ललाट । चरणीं ठेवी ॥ ४८७ ॥

तेवींचि कांहीं बोलों जाये । तंव गळा बुजालाचि ठाये ।

हें सुख कीं भय होये । हें विचारा तुम्हीं ॥ ४८८ ॥

परि तेव्हां देवाचेनि बोलें । अर्जुना हें ऐसें जाहलें ।

मियां पदांवरुनि देखिलें । श्लोकींचिया ॥ ४८९ ॥

मग तैसाचि भेणभेण । पुढती जोहारुनि चरण ।

मग म्हणे जी आपण । ऐसें बोलिलेती ॥ ४९० ॥

अर्जुन उवाच ।

स्थाने हषीकेश तव प्रकीर्त्या जगत्प्रहृष्यत्यनुरज्यते च ॥

रक्षांसि भीतानि दिशो द्रवन्ति सर्वे नमस्यन्ति च सिद्धसंघाः ॥ ३६ ॥

ना तरी अर्जुना मी काळु । आणि ब्रासिजे तो माझा खेळु ।

हा बोलु तुझा कीर अढळु । मानूं आम्ही ॥ ४९१ ॥

परि तुवां जी काळें । आजि स्थितीचिये वेळे ।

ब्रासिजे हें न मिळे । विचारासी ॥ ४९२ ॥

कैसेनि आंगींचें तारुण्य काढावें ? । कैचें नव्हे तें वार्धक्य आणावें ? ।

म्हणौनि करूं म्हणसी तें नव्हे । बहुतकरुनी ॥ ४९३ ॥

हां जी चौपाहारी न भरतां । कोणेही वेळे श्रीअनंता ।
काय माध्यान्हिं सविता । मावळतु आहे ? ॥ ४९४ ॥
पैं तुज अखंडिता काळा । तिन्ही आहाती जी वेळा ।
त्या तिन्ही परी सबळा । आपुलालिया समर्थी ॥ ४९५ ॥
जे वेळीं हों लागे उत्पत्ती । ते वेळीं स्थिति प्रलयो हारपती ।
आणि स्थितिकाळीं न मिरविती । उत्पत्ति प्रलयो ॥ ४९६ ॥
पाठीं प्रलयाचिये वेळे । उत्पत्ति स्थिति मावळे ।
हैं कायसेनही न ढळे । अनादि ऐसें ॥ ४९७ ॥
म्हणौनि आजि तंव भरें भोगें । स्थिति वर्तिजत आहे जगें ।
एथ ब्रसिसी तूं हें न लगे । माइया जीवीं ॥ ४९८ ॥
तंव संकेतें देव बोले । अगा या दोन्ही सैन्यांसींचि मरण पुरतें ।
तैं प्रत्यक्षचि तुज दाविलें । येर यथाकालें जाण ॥ ४९९ ॥
हा संकेतु जंव अनंता । वेळु लागला बोलतां ।
तंव अर्जुनें लोकु मागुता । देखिला यथास्थिति ॥ ५०० ॥
मग म्हणतसे देवा । तूं सूत्रीं विश्वलाघवा ।
जग आला मा आघवा । पूर्वस्थिति पुढती ॥ ५०१ ॥
परी पडिलिया दुःखसागरीं । तूं काढिसी कां जयापरी ।
ते कीर्ति तुझी श्रीहरी । आठवित असे ॥ ५०२ ॥
कीर्ति आठवितां वेळोवेळं । भोगितसें महासुखाचा सोहळा ।
तेथ हर्षामृतकल्लोळा । वरी लोळत आहे ॥ ५०३ ॥
देवा जियालेपणें जग । धरी तुझ्या ठायीं अनुराग ।
आणि दुष्टां तयां भंग । अधिकाधिक ॥ ५०४ ॥

पैं त्रिभुवनींचिया राक्षसां । महाभय तूं हृषीकेशा ।

म्हणौनि पळताती दाही दिशां । पैलीकडे ॥ ५०५ ॥

येथ सुर नर सिद्ध किन्नर । किंबहुना चराचर ।

ते तुज देखोनि हर्षनिर्भर । नमस्कारित असती ॥ ५०६ ॥

कस्माच्च ते न नमेरुमहात्मन् गरीयसे ब्रह्मणोऽप्यादिकर्त्रे ।

अनन्त देवेश जगन्निवास त्वमक्षरं सदसत्तत्परं यत् ॥ ३७ ॥

एथ गा कवणा कारणा । राक्षस हे नारायणा ।

न लगतीचि चरणा । पळते जाहले ॥ ५०७ ॥

आणि हें काय तूं तें पुसावें । येतुलें आम्हांसिही जाणवे ।

तरी सूर्योदयीं राहावें । कैसेनि तमें ? ॥ ५०८ ॥

जी तूं प्रकाशाचा आगरु । आणि जाहला आम्हासि गोचरु ।

म्हणौनिया निशाचरां केरु । फिटला सहजें ॥ ५०९ ॥

हें येतुले दिवस आम्हां । कांहीं नेणवेचि श्रीरामा ।

आतां देखतसों महिमा । गंभीर तुझा ॥ ५१० ॥

जेशूनि नाना सृष्टींचिया वोळी । पसरती भूतग्रामाचिया वेळी ।

तया महद्ब्रह्मातें व्याली । दैविकी इच्छा ॥ ५११ ॥

देवो निःसीम तत्त्व सदोदितु । देवो निःसीम गुण अनंतु ।

देवो निःसीम साम्य सततु । नरेंद्र देवांचा ॥ ५१२ ॥

जी तूं त्रिजगतिये वोलावा । अक्षर तूं सदाशिवा ।

तूंचि सदसत् देवा । तयाही अतीत तें तूं ॥ ५१३ ॥

त्वमादिदेवः पुरुषः पुराणस्त्वमस्य विश्वस्य परं निधानम् ।

वेत्तासि वेदां च परं च धाम त्वया ततं विश्वमनन्तरूप ॥ ३८ ॥

तूं प्रकृतिपुरुषांचिया आदी । जी महत्तत्वां तूंचि अवधी ।

स्वयें तूं अनादि । पुरातनु ॥११४ ॥

तूं सकळ विश्वजीवन । जीवांसि तूंचि निधान ।

भूतभविष्याचें ज्ञान । तुझ्याचि हातीं ॥११५ ॥

जी श्रुतीचियां लोचनां । स्वरूपसुख तूंचि अभिन्ना ।

त्रिभुवनाविया आयतना । आयतन तूं ॥११६ ॥

म्हणौनि जी परम । तूंतें म्हणिजे महाधाम ।

कल्पांतीं महद्ब्रह्म । तुजमाजीं रिणे ॥११७ ॥

किंबहुना तुवां देवें । विश्व विस्तारिलें आहे आघवें ।

तरि अनंतरूपा वानावें । कवणें तूंतें ॥११८ ॥

वायुर्यमोग्निर्वरुणः शशाङ्कः प्रजापतिस्त्वं प्रपितामहश्च ।

नमो नमस्तेऽस्तुसहस्रकृत्वः पुनश्च भूयोऽपि नमो नमस्ते ॥३९ ॥

नमः पुरस्तादथ पृष्ठतस्ते नमोऽस्तु ते सर्वत एव सर्व ।

अनन्तवीर्यामितविक्रमस्त्वं सर्वं समाप्नोषि ततोऽसि सर्वः ॥ ४० ॥

जी काय एक तूं नव्हसी । कवणे ठायीं नससी ।

हें असो जैसा आहासी । तैसिया नमो ॥११९ ॥

वायु तूं अनंता । यम तूं नियमिता ।

प्राणिगणीं वसता । अग्नि तो तूं ॥१२० ॥

वरुण तूं सोम । ऋष्टा तूं ब्रह्म ।

पितामहाचाही परम । आदि जनक तूं ॥१२१ ॥

आणिकही जें जें कांहीं । रूप आथि अथवा नाहीं ।

तया नमो तुज तैसयाही । जगन्नाथा ॥१२२ ॥

ऐसें सानुरागें चितें । नमन केलें पंडुसुतें ।
मग पुढती म्हणे नमस्ते । नमस्ते प्रभो ॥ ५२३ ॥
पाठीं तिये साद्यंते । न्याहाळी श्रीमूर्तीतें ।
आणि पुढती म्हणे नमस्ते । नमस्ते प्रभो ॥ ५२४ ॥
पाहतां पाहतां प्रांतें । समाधान पावे चितें ।
आणि पुढती म्हणे नमस्ते । नमस्ते प्रभो ॥ ५२५ ॥
इये चराचरीं जीं भूतें । सर्वत्र देखे तयांतें ।
आणि पुढती म्हणे नमस्ते । नमस्ते प्रभो ॥ ५२६ ॥
ऐसीं रूपें तियें अद्भुतें । आश्चर्ये स्फुरती अनंतें ।
तंव तंव नमस्ते । नमस्तेचि म्हणे ॥ ५२७ ॥
आणिक स्तुतिही नाठवे । आणि निवांतुही न बैसवे ।
नेणें कैसा प्रेमभावें । गाजोचि लागे ॥ ५२८ ॥
किंबहुना इयापरी । नमन केलें सहस्रवरी ।
कीं पुढती म्हणे श्रीहरी । तुज सन्मुखा नमो ॥ ५२९ ॥
देवासि पाठी पोट आथि कीं नाहीं । येणें उपयोगु आमहां काई ।
तरि तुज पाठिमोरयाही । नमो स्वामी ॥ ५३० ॥
उभा माझिये पाठीसीं । म्हणौनि पाठीमोरें म्हणावें तुम्हांसी ।
सन्मुख विन्मुख जणेंसीं । न घडें तुज ॥ ५३१ ॥
आतां वेगळालिया अवयवां । नेणें रूप करूं देवा ।
म्हणौनि नमो तुज सर्वा । सर्वात्मका ॥ ५३२ ॥
जी अनंतबळसंभ्रमा । तुज नमो अमित विक्रमा ।
सकळकाळीं समा । सर्वरूपा ॥ ५३३ ॥

आघवित्या आकाशीं जैसैं । अवकाशवि होऊनि आकाश असे ।

तूं सर्वपणें तैसैं । पातलासि सर्व ॥१३४ ॥

किंबहुना केवळ । सर्व हें तूंचि निखिल ।

परी क्षीरार्णवीं कल्लोल । पयाचे जैसे ॥१३५ ॥

म्हणौनिया देवा । तूं वेगळा नव्हसी सर्वा ।

हैं आलें मज सदभावा । आतां तूंचि सर्व ॥१३६ ॥

सखेति मत्वा प्रसभं यदुक्तं हे कृष्ण हे यादव हे सखेति ।

अज्ञानता महिमानं तवेदं मया प्रमादात्प्रणयेन वापि ॥ ४१ ॥

परि ऐसिया तूतें स्वामी । कहींच नेणों जी आम्ही ।

म्हणौनि सोयरे संबंधधर्म । गहाटलों तुजसीं ॥१३७ ॥

अहा थोर वाउर जाहलें । अमृतें संमार्जन म्यां केलें ।

वारिकें घेऊनि दिधलें । कामधेनूतें ॥ १३८ ॥

परिसावा खडवावि जोडला । कीं फोडोनि आम्ही गाडोरा घातला ।

कल्पतरु तोडोनि केला । कूप शेता ॥१३९ ॥

चिंतामणीची खाणी लागली । तेणें करे वोढाळें वोल्हांडिली ।

तैसी तुझी जवळिक धाडिली । सांगातीपणें ॥१४० ॥

हैं आजिचेंचि पाहें पां शोकडें । कवण झुंज हें केवढें ।

एथ परब्रह्म तूं उघडें । सारथी केलासी ॥१४१ ॥

यया कौरवांचिया घरा । शिष्टाई धाडिलासि दातारा ।

ऐसा वणिजेसार्थी जगेश्वरा । विकलासि आम्हीं ॥१४२ ॥

तूं योगियांचें समाधिसुख । कैसा जाणेचिना मी मूर्ख ।

उपरोधु जी सन्मुख । तुजसीं करूं ॥१४३ ॥

यच्चावहासार्थमसत्कृतोऽसि विहारशय्यासनभोजनेषु ।

एकोऽथवाप्यच्युत तत्समक्षं तत्क्षामये त्वामहमप्रमेयम् ॥ ४२ ॥

तूं या विश्वाची अनादि आदी । बैससी जिये सभासर्दी ।

तेथें सोयरीकीविया संबंधीं । रलीं बोलों ॥ ५४४ ॥

विपायें सजळा येवों । तरि तुझेनि अंगें मानु पावों ।

न मानिसी तरी जावों । रुसोनि सलगी ॥ ५४५ ॥

पायां लागोनि बुझावणी । तुझ्या ठायीं शारङ्गपाणी ।

पाहिजे ऐशी करणी । बहु केली आम्हीं ॥ ५४६ ॥

सजणपणाचिया वाटा । तुजपुढें बैसैं उफराटा ।

हा पाडु काय वैकुंठा? । परि चुकलों आम्हीं ॥ ५४७ ॥

देवेंसि कोलकाठी धरूं । आखाडा झोंबीलोंबी करूं ।

सारी खेळतां आविष्करूं । निकरेंही भांडों ॥ ५४८ ॥

चांग तें उराउरीं मागों । देवासि कीं बुद्धि सांगों ।

तेवींचि म्हणों काय लागों । तुजें आम्ही ॥ ५४९ ॥

ऐसा अपराधु हा आहे । जो त्रिभुवनीं न समाये ।

जी नेणतांचि कीं पाये । शिवतिले तुजे ॥ ५५० ॥

देवो बोनयाच्या अवसरें । तोभें कीर आठवण करी ।

परी माझा निसुग गर्व अवधारें । जे फुगूनचि बैसैं ॥ ५५१ ॥

देवाचिया भोगायतनीं । खेळतां आशंकेना मनीं ।

जी रिगोनियां शयनीं । सरिसा पडुडें ॥ ५५२ ॥

'कृष्ण' म्हणोंनि हाकारिजे । यादवपणें तूतें लेखिजे ।

आपलीं आण घालिजे । जातां तुज ॥ ५५३ ॥

मज एकासर्णी बैसणें । कां तुझा बोलु न मानणें ।
हें वोळखीचेनि दाटपणें । बहुत घडलें ॥ ११४ ॥
म्हणौनि काय काय आतां । निवेदिजेल अनंता ।
मी राशि आहे समस्तां । अपराधांचि ॥ ११५ ॥
यालागीं पुढां अथवा पाठीं । जियें सहटलों बहुवें वोखटीं ।
तियें मायेचिया परी पोटीं । सामावीं प्रभो ॥ ११६ ॥
जी कोणही एके वेळे । सरिता घेऊन येती खडुळें ।
तियें सामाविजेति सिंधुजळें । आन उपायो नाही ॥ ११७ ॥
तैसी प्रीती कां प्रमादें । देवेंसीं मज विरुद्धें ।
बोलविलीं तियें मुकुंदें । उपसाहावीं जी ॥ ११८ ॥
आणि देवाचेनि क्षमत्वे क्षमा । आधारु जाली आहे या भूतग्रामा ।
म्हणौनि जी पुरुषोत्तमा । विनवूं तें थोडें ॥ ११९ ॥
तरी आतां अप्रमेया । मज शरणागता आपुलिया ।
क्षमा कीजो जी यया । अपराधांसि ॥ १२० ॥

पितासि लोकस्य चराचरस्य त्वमस्य पूज्यश्च गुरुर्गरीयान् ।

न त्वत्समोऽस्त्यभ्यधिकः कुतोऽन्यो लोकत्रयेऽप्यप्रतिमप्रभावः

१४३।

जी जाणितलें मियां साचें । महिमान आतां देवाचें ।
जे देवो होय चराचराचें । जन्मस्थान ॥ १६१ ॥
हरिहरादि समस्तां । देवा तूं परम देवता ।
वेदांतेंही पढविता । आदिगुरु तूं ॥ १६२ ॥
गंभीर तूं श्रीरामा । नाना भूतैकसमा ।

सकळगुणीं अप्रतिमा । अद्वितीया ॥ ५६३ ॥

तुजसी नाहीं सरिसें । हें प्रतिपादनचि कायसें ? ।

तुवां जालेनि आकाशें । सामाविलें जग ॥ ५६४ ॥

तया तुझेनि पाडें दुजें । ऐसें बोलतांचि लाजिजे ।

तेथ अधिकाची कीजे । गोठी केवीं ॥ ५६५ ॥

म्हणौनि त्रिभुवर्नीं तूं एकु । तुजसरिखा ना अधिकु ।

तुझा महिमा अलौकिकु । नेणिजे वानूं ॥ ५६६ ॥

तस्मात् प्रणम्य प्रणिधाय कायं प्रसादये त्वामहमीशमीड्यम् ।

पितेव पुत्रस्य सखेव सख्युः प्रियः प्रियायार्हसि देव सोढुम् ॥४४ ॥

ऐसें अर्जुनें म्हणितलें । मग पुढती दंडवत घातलें ।

तेथें सात्विकाचें आलें । भरतें तया ॥ ५६७ ॥

मग म्हणतसे प्रसीद प्रसीद । वाचा होतसे सद्गद ।

काढी जी अपराध- । समुद्रौनि मातें ॥ ५६८ ॥

तुज विश्वसुहृदातें कहीं । सोयरेपणें न मनुंचि पाहीं ।

तुज विश्वेश्वराचिया ठायीं । ऐश्वर्य केलें ॥ ५६९ ॥

तूं वर्णनीय परी लोभें । मातें वर्णिशीं पां सभे ।

तरि मियां वल्गिजे क्षोभें । अधिकाधिक ॥ ५७० ॥

आतां ऐसिया अपराधां । मर्यादा नाहीं मुकुंदा ।

म्हणौनि रक्ष रक्ष प्रमादा । पासोनियां ॥ ५७१ ॥

जी हेंचि विनवावयालागीं । कैची योग्यता माझिया आंगीं ।

परी अपत्य जैसें सलगी । बापेंसीं बोले ॥ ५७२ ॥

पुत्राचे अपराध । जरी जाहले अगाध ।

तरी पिता साहे निर्द्वंद्व । तैसें साहिजो जी ॥ ५७३ ॥

सख्याचें उद्धत । सखा साहे निवांत ।

तैसें तुवां समस्त । साहिजो जी ॥ ५७४ ॥

प्रियाचिया ठायीं सन्मान । प्रिय न पाहें सर्वथा जाण ।

तेवीं उच्छिष्ट काढिलें आपण । ते क्षमा कीजो जी ॥ ५७५ ॥

नातरी प्राणाचें सोयरें भेटे । मग जीवें भूतर्लीं जिये संकटें ।

तियें निवेदितां न वाटे । संकोचु कांहीं ॥ ५७६ ॥

कां उखितें आंगें जीवें । आपणपें दिधलें जिया मनोभावे ।

तिया कांतु मिनलिया न राहवें । हृदय जेवीं ॥ ५७७ ॥

तयापरी जी मियां । हें विनविलें तुमतें गोसाविया ।

आणि कांहीं एक म्हणावया । कारण असे ॥ ५७८ ॥

अदृष्टपूर्वं हृषितोऽस्मि दृष्ट्वा भयेन च प्रव्यथितं मनो मे ।

तदेव मे दर्शय देव रूपं प्रसीद देवेश जगन्निवास ॥ ४५ ॥

तरी देवेंसीं सलगी केली । जे विश्वरूपाची आळी घेतली ।

ते मायबापें पुरविली । रनेहाळाचेनि ॥ ५७९ ॥

सुरतरूची झाडें । आंगणीं लावावीं कोडें ।

देयाचें कामधेनुचें पाडें । खेळावया ॥ ५८० ॥

मियां नक्षत्रीं डाव पाडावा । चंद्र चेंडुवालागीं आणावा ।

हा छंदु सिद्धी नेला आघवा । माउलिये तुवां ॥ ५८१ ॥

जिया अमृतलेशालागीं सायास । तयाचा पाऊस केला चारी मास ।

पृथ्वी वाहून चासेचास । चिंतामणी पेरिले ॥ ५८२ ॥

ऐसा कृतकृत्य केला स्वामी । बहुवे लळा पाळिला तुम्हीं ।

दाविलें जें हरब्रह्मीं । नायकिजे कानीं ॥ ५८३ ॥
मा देखावयाची केउती गोठी । जयाची उपनिषदां नाहीं भेटी ।
ते जिह्वारींची गांठी । मजलागीं सोडिली ॥ ५८४ ॥
जी कल्पादीलागोनि । आजिची घडी धरुनी ।
माझीं जेतुलीं होउनी । गेलीं जन्में ॥ ५८५ ॥
तयां आघवियांचि आंतु । घरडोळी घेऊनि असें पाहतु ।
परि ही देखिली ऐकिली मातु । आतुडेचिना ॥ ५८६ ॥
बुद्धीचें जाणणें । कहीं न वचेचि याचेनि आंगणें ।
हे सादही अंतःकरणें । करवेचिना ॥ ५८७ ॥
तेथ डोळ्यां देखी होआवी । ही गोठीचि कायसया करावी ।
किंबहुना पूर्वी । दृष्ट ना श्रुत ॥ ५८८ ॥
तें हें विश्वरूप आपुलें । तुम्हीं मज डोळां दाविलें ।
तरी माझे मन झालें । दृष्ट देवा ॥ ५८९ ॥
परि आतां ऐसी चाड जीवीं । जे तुजसीं गोठी करावी ।
जवळीक हे भोगावी । आलिंगावयासी ॥ ५९० ॥
ते याचि रूपां करूं म्हणिजे । तरि कोणे एके मुखेंसी चावळिजे ।
आणि कवणा खेंव देईजे । तुज लेख नाहीं ॥ ५९१ ॥
म्हणौनि वारियासवें धावणें । न ठके गगना खेंव देणें ।
जळकेली खेळणें । समुद्रीं केउतें ? ॥ ५९२ ॥
यालागीं जी देवा । एथिचें भय उपजतसे जीवा ।
म्हणौनि येतुला लळा पाळावा । जे पुरे हें आतां ॥ ५९३ ॥
पैं चराचर विनोदें पाहिजे । मग तेणें सुखें घरीं राहिजे ।

तैसैं चतुर्भुज रूप तुझें । तो विसांवा आम्हां ॥५९४ ॥
आम्हीं योगजात अभ्यासावें । तेणें याचि अनुभवा यावें ।
शास्त्रांतें आलोडावें । परि सिद्धांतु तो हाचि ॥ ५९५ ॥
आम्हीं यजनें किजती सकळें । परि तियें फळावीं येणेंचि फळें ।
तीर्थें होतु सकळें । याचिलागीं ॥ ५९६ ॥
आणीकही कांहीं जें जें । दान पुण्य आम्हीं कीजे ।
तया फळीं फल तुझें । चतुर्भुज रूप ॥५९७ ॥
ऐसीं तेथिंची जीवा आवडी । म्हणौनि तेंचि देखावया लवडसवडी ।
वर्तत असे ते सांकडी । फेडीजे वेगीं ॥ ५९८ ॥
अगा जीवींचें जाणतेया । सकळ विश्ववसवितेया ।
प्रसन्न होई पूजितया । देवांचिया देवा ॥५९९ ॥
किरीटिनं गदिनं चक्रहस्तमिच्छामि त्वां द्रष्टुमहं तथैव ।
तेनैव रूपेण चतुर्भुजेन सहस्रबाहो भव विश्वमूर्तेः ॥ ४६ ॥
कैसैं नीलोत्पलातें रांवित । आकाशाही रंगु लावित ।
तेजाची वोज दावित । इंद्रनीला ॥ ६०० ॥
जैसा परिमळ जाहला मरगजा । कां आनंदासि निघालिया भुजा ।
ज्याचे जानुवरी मकरध्वजा । जोडली बरव ॥ ६०१ ॥
मस्तकीं मुकुटातें ठेविलें । कीं मुकुटा मुकुट मस्तक झालें ।
शृंगारा लेणें लाधलें । आंगाचेनि जया ॥६०२ ॥
इंद्रधनुष्याचिये आडणी । माजीं मेघ गगनरंगणीं ।
तैसैं आवरिलें शारङ्गपाणी । वैजयंतिया ॥६०३ ॥
आतां कवणी ते उदार गदा । असुरां देत कैवल्य पदा ।

कैसें चक्र हन गोविंदा । सौम्यतेजे मिखे ॥ ६०४ ॥

किंबहुना स्वामी । ते देखावया उत्कंठित पां मी ।

म्हणौनि आतां तुम्हीं । तैसया होआवे ॥ ६०५ ॥

हे विश्वरूपाचे सोहळे । भोगूनि निवाले जी डोळे ।

आतां होताति आधले । कृष्णमूर्तीलागीं ॥ ६०६ ॥

ते साकार कृष्णरूपडे । वांचूनि पाहों नावडे ।

ते न देखतां थोडे । मानिताती हे ॥ ६०७ ॥

आम्हां भोगमोक्षाचिया ठायीं । श्रीमूर्तीवांचूनि नाहीं ।

म्हणौनि तैसाचि साकारु होई । हें सांवरिं आतां ॥ ६०८ ॥

श्रीभगवानुवाच ।

मया प्रसन्नेन तवार्जुनेदं रूपं परं दर्शितमात्मयोगात् ।

तेजोमयं विश्वमनन्तमाद्यं यन्मे त्वदन्येन न ह्यपूर्वम् ॥ ४७ ॥

या अर्जुनाचिया बोला । विश्वरूपा विस्मयो जाहला ।

म्हणे ऐसा नाहीं देखिला । धसाल कोणी ॥ ६०९ ॥

कोण हे वस्तु पावला आहासी । तया लाभाचा तोषु न घेसी ।

मा भेणें काय नेणों बोलसी । हेकाडु ऐसा ॥ ६१० ॥

आम्हीं सावियाचि जें प्रसन्न होणें । तें आंगचिवरी म्हणें देणें ।

वांचोनि जीव असे वेंचणें । कवणासि गा ॥ ६११ ॥

ते हें तुझिये चाडे । आजि जिवाचेंचि दळवाडें ।

कामउनियां येवढें । रचितें ध्यान ॥ ६१२ ॥

ऐसी काय नेणों तुझिये आवडी । जाहली प्रसन्नता आमुची वेडी ।

म्हणौनि गौप्याचीही गुळी । उभविली जर्गी ॥ ६१३ ॥

तैं हैं अपारां अपार । स्वरूप माझे परात्पर ।

एथूनि ते अवतार । कृष्णादिक ॥ ६१४ ॥

हैं ज्ञानतेजाचें निखिल । विश्वात्मक केवल ।

अनंत हे अढळ । आद्य सकळां ॥ ६१७ ॥

हैं तुजवांचोनि अर्जुना । पूर्वी श्रुत दृष्ट नाही आना ।

जे जोगें नव्हे साधना । म्हणौनियां ॥ ६१६ ॥

न वेदयज्ञाध्ययनेन दानेन च क्रियाभिर्न तपोभिरुग्रैः ।

एवं रूपः शक्य अहं नृलोके द्रष्टुं त्वदन्येन कुरुप्रवीर ॥४८ ॥

याची सोय पातले । आणि वेदीं मौनचि घेतलें ।

याज्ञिकी माघौते आले । स्वर्गौनियां ॥ ६१७ ॥

साधकीं देखिला आयासु । म्हणौनि वालिला योगाभ्यासु ।

आणि अध्ययनें सौरसु । नाही एथ ॥ ६१८ ॥

सीगेचीं सत्कर्में । धाविन्नलीं संभ्रमें ।

तिहीं बहुतेकीं श्रमें । सत्यलोकु ठाकिला ॥ ६१९ ॥

तर्पीं ऐश्वर्य देखिलें । आणि उग्रपण उभयांचि सांडिलें ।

एक तपसाधन जें ठेलें । अपारांतरे ॥ ६२० ॥

तैं हैं तुवां अनायासें । विश्वरूप देखिलें जैसें ।

इये मनुष्यलोकीं तैसें । न फवेचि कवणा ॥ ६२१ ॥

आजि ध्यानसंपत्तीतार्गी । तूंचि एकु आथिला जर्गी ।

हैं परम भाग्य आंगीं । विरंचीही नाही ॥ ६२२ ॥

मा ते व्यथा मा च विमूढभावो दृष्ट्वा रूपं घोरमीदृङ्गमेदम् ।

व्यपेतभीः प्रीतमनाः पुनस्त्वं तदेव मे रूपमिदं प्रपश्य ॥४९ ॥

महणौनि विश्वरूपलाभे श्लाघ । एथिवे भय नेघ नेघ ।

हे वांचूनि अन्य वांग । न मर्नी कांहीं ॥ ६२३ ॥

हां गा समुद्र अमृताचा भरला । आणि अवसांत वरपडा जाहला ।

मग कोणीही आथि वोसंडिला । बुडिजैल महणौनि ? ॥ ६२४ ॥

नातरी सोनयाचा डोंगरु । येसणा न चले हा थोरु ।

ऐसें महणौनि अब्हेरु । करणें घडे ? ॥ ६२५ ॥

दैवें चिंतामणी लेईजे । कीं हे ओझे महणौनि सांडिजे ? ।

कामधेनु दवडिजे । न पोसवे महणौनि ? ॥ ६२६ ॥

चंद्रमा आलिया घरा । म्हणिजे निगे करितोसि उबारा ।

पडिसायि पाडितोसि दिनकरा । परता सर ॥ ६२७ ॥

तैसें ऐश्वर्य हे महातेज । आजि हातां आले आहे सहज ।

कीं एथ तुज गजबज । होआवी कां ? ॥ ६२८ ॥

परि नेणसीच गांवढिया । काय कोपो आतां धनंजया ।

आंग सांडोनि छाया । आलिंगितोसि मा ? ॥ ६२९ ॥

हे नव्हे जो मी साचें । एथ मन करुनियां काचें ।

प्रेम धरिसी अवगणियेचें । चतुर्भुज जें ॥ ६३० ॥

तरि अञ्जुनिवरी पार्था । सांडीं सांडीं हे व्यवस्था ।

इयेविषयीं आस्था । करिसी झणें ॥ ६३१ ॥

हे रूप जरी घोर । विकृति आणि थोर ।

तरी कृतनिश्चयाचें घर । हेंचि करीं ॥ ६३२ ॥

कृपण चित्तवृत्ति जैसी । रेंवोनि घालीं ठेवयापासीं ।

मग नुसधेनि देहेंसीं । आपण असे ॥ ६३३ ॥

कां अजातपक्षिया जवळा । जीव बैसवूनि अविआळां ।
पक्षिणी अंतराळा- । मार्जी जाय ॥ ६३४ ॥
नाना गाय चरे डोंगरीं । परि चित बांधिलें वत्सें घरीं ।
प्रेम एथिचें करीं । स्थानपती ॥ ६३७ ॥
येरें वरिचितेनि चितें । बाह्य सख्य सुखापुरतें ।
भोगिजो कां श्रीमूर्ती तें । चतुर्भुज ॥६३६ ॥
परि पुढतपुढती पांडवा । हा एक बोलु न विसयावा ।
जे इये रूपींहूनि सदभावा । नेदावें निघों ॥ ६३७ ॥
हें कहीं नव्हतेंचि देखिलें । म्हणौनि भय जें तुज उपजलें ।
तें सांडीं एथ संचलें । असों दे प्रेम ॥ ६३८ ॥
आतां करूं तुजयासारखें । ऐसें म्हणितलें विश्वतोमुखें ।
तरि मागील रूप सुखें । न्याहाळीं पां तूं ॥६३९ ॥
संजय उवाच ।

इत्यर्जुनं वासुदेवस्तथोवत्वा स्वकं रूपं दर्शयामास भूयः ॥

आश्वासयामास च भीतमेनं भूत्वा पुनः सौम्यवपुर्महात्मा ॥५० ॥

ऐसें वाक्य बोलतखेंवो । मागुता मनुष्य जाहला देवो ।
हें ना परि नवलावो । आवडीचा तिये ॥ ६४० ॥
श्रीकृष्णाचि कैवल्य उघडें । वरि सर्वस्व विश्वरूपाचेवहें ।
हातीं दिधलें कीं नावडे । अर्जुनासि ॥ ६४१ ॥
वस्तु घेऊनि वाळिजे । जैसें रत्नाससि दूषण ठेविजे ।
नातरी कन्या पाहूनियां म्हणिजे । मना न ये हे ॥ ६४२ ॥
तया विश्वरूपाचेवही दशा । करितां प्रीतीचा वाढू कैसा ।

श्रेल दीधलीसे उपदेशा । किरीटीसिं देवें ॥ ६४३ ॥
मोडोनि भांगाराचा खा । लेणें घडिलें आपलिया खा ।
मग नावडे जरी जीवा । तरी आटिजे पुढती ॥ ६४४ ॥
तैसें शिष्याचिये प्रीती जाहलें । कृष्णत्व होतें तें विश्वरूप केलें ।
तें मना नयेचि मग आणिलें । कृष्णपण मागुतें ॥ ६४५ ॥
हा ठाववरी शिष्याची निकसी । सहातें गुरु आहाती कवणे देशीं ? ।
परि नेणिजे आवडी कैशी । संजयो म्हणे ॥ ६४६ ॥
मग विश्वरूप व्यापुनि भोंवतें । जें दिव्य तेज प्रगटलें होतें ।
तेंचि सामावलें मागुतें । कृष्णरूपीं तये ॥ ६४७ ॥
जैसें त्वंपद हें आघवें । तत्पदीं सामावे ।
अथवा द्रुमाकारु सांठवे । बीजकणिके जेवीं ॥ ६४८ ॥
नातरी स्वप्नसंभ्रमु जैसे । गिळी वेडली जीवदशा ।
श्रीकृष्णें योगु हा तैसा । संहारिता तो ॥ ६४९ ॥
जैसी प्रभा हारपली बिंबी । कीं जळदसंपती नर्भी ।
नाना भरतें सिंधुगर्भी । रिगालें राया ॥ ६५० ॥
हो कां जे कृष्णाकृतीचिये मोडी । होती विश्वरूपपटाची घडी ।
ते अर्जुनाचिये आवडी । उकलूनि दाविली ॥ ६५१ ॥
तंव परिमाणा रंगु । तेणें देखिलें साविया चांगु ।
तेथ ग्राहकीये नव्हेचि लागु । म्हणौनि घडी केली पुढती ॥ ६५२ ॥
तैसें वाढीचेनि बहुवसणें । रूपें विश्व जितिलें जेणें ।
तें सौम्य कोडिसवाणें । साकार जाहलें ॥ ६५३ ॥
किंबहुना अनंतें । धरिलें धाकुटपण मागुतें ।

परि आश्वासिते पार्थाते । बिहालियासी ॥ ६५४ ॥
जो स्वर्णी स्वर्गा गेला । तो अवसांत जैसा चेइला ।
तैसा विस्मयो जाहला । किरीटीसी ॥ ६५५ ॥
नातरी गुरुकृपेसर्वे । वोसरलेया प्रपंचज्ञान आघवे ।
स्फुरे तत्त्व तेवीं पांडवे । श्रीमूर्ति देखिली ॥ ६५६ ॥
तया पांडवा ऐसें चित्तीं । आड विश्वरूपाची जवनिका होती ।
ते फिटोनि गेली परौती । हें भलें जाहलें ॥ ६५७ ॥
काय काळतें जिणोनि आला । कीं महावातु मागां सांडिला ।
आपुलिया बाही उतरला । सातही सिंधु ॥ ६५८ ॥
ऐसा संतोष बहु चित्ते । घेइजत असे पंडुसुते ।
विश्वरूपापाठीं कृष्णाते । देखोनियां ॥ ६५९ ॥
मग सूर्याच्या अस्तमानीं । मागुती तारा उगवती गगनीं ।
तैसी देखों लागला अवनीं । लोकांसहित ॥ ६६० ॥
पाहे तंव तेंचि कुरुक्षेत्र । तैसेंचि देखे दोहीं भागीं गोत्र ।
वीर वर्षताती शस्त्रास्त्र । संघाटवरी ॥ ६६१ ॥
तया बाणांचिया मांडवाआंतु । तैसाचि स्थु देखे निवांतु ।
धुरे बैसला लक्ष्मीकांतु । आपण तळीं ॥ ६६२ ॥

अर्जुन उवाच ।

दृष्ट्वेदं मानुषं रूपं तव सौम्यं जनार्दन ।

इदानीमस्मि संवृत्तः सचेताः प्रकृतं गतः ॥ ५१ ॥

एवं मागील जैसें तैसें । तेणें देखिलें वीरविलासें ।

मग म्हणे जियालों ऐसें । जाहलें आतां ॥ ६६३ ॥

बुद्धीतें सांडोनि ज्ञान । भणें वळघलें रान ।
अहंकारेसी मन । देशोधडी जाहलें ॥ ६६४ ॥
इंद्रियें प्रवृत्ती भुललीं । वाचा प्राणा चुकली ।
ऐसें आपांपरी होती जाली । शरीरग्रामीं ॥ ६६५ ॥
तियें आघवींचि मागुतीं । जिवंत भेटलीं प्रकृती ।
आतां जिताणें श्रीमूर्ती । जाहलें मियां ॥ ६६६ ॥
ऐसें सुख जीवीं घेतलें । मग श्रीकृष्णातें म्हणितलें ।
मियां तुमचें रूप देखिलें । मानुष हें ॥ ६६७ ॥
हें रूप दाखवणें देवराया । कीं मज अपत्या चुकलिया ।
बुझावोनि तुवां माया । स्तनपान दिधलें ॥ ६६८ ॥
जी विश्वरूपाचिया सागरिं । होतों तरंग मवित वांवेवरी ।
तो इये निजमूर्तीच्या तीरीं । निगालों आतां ॥ ६६९ ॥
आइकें द्वारकापुरसुहाडा । मज सुकतिया जी झाडा ।
हे भेटी नव्हे बहुडा । मेघाचा केला ॥ ६७० ॥
जी सावियाची तूषा फुटला । तया मज अमृतसिंधु हा भेटला ।
आतां जिणयाचा जाहला । भरंवसा मज ॥ ६७१ ॥
माझिया हृदयरंगणीं । होताहे हरिखलतांची लावणी ।
सुखेंसीं बुझावणी । जाहली मज ॥ ६७२ ॥
श्रीभगवानुवाच ।
सुदुदर्शमिदं रूपं दृष्टवानसि यन्मम ।
देवा अप्यस्य रूपस्य नित्यं दर्शकाङ्क्षिणः ॥ ७२ ॥
यया पार्थाचिया बोलासवें । हें काय म्हणितलें देवें ।

तुवां प्रेम ठेवूनि यावें । विश्वरूपीं कीं ॥ ६७३ ॥
मग इये श्रीमूर्ती । भेटावें सडिया आयती ।
ते शिकवण सुभद्रापती । विसरतासि मा ॥ ६७४ ॥
अगा आंधळिया अर्जुना । हाता आलिया मेरूही होय साना ।
ऐसा आशी मना । चुकीचा भावो ॥ ६७५ ॥
तरी विश्वात्मक रूपडें । जें दाविलें आम्ही तुजपुढें ।
तें शंभूही परि न जोडे । तपें करितां ॥ ६७६ ॥
आणि अष्टांगादिसंकटीं । योगी शिणताति किरीटीं ।
परि अवसरु नाही भेटीं । जयाचिये ॥ ६७७ ॥
तें विश्वरूप एकादे वेळ । कैसेनि देखों अळुमाल ।
ऐसें स्मरतां काल । जातसे देवां ॥ ६७८ ॥
आशेचिये अंजुली । ठेऊनि हृदयाचिया निडळीं ।
चातक निराळीं । लागले जैसे ॥ ६७९ ॥
तैसे उत्कंठा निर्भर । होऊनियां सुरवर ।
घोकीत आठही पाहार । भेटी जयाचीं ॥ ६८० ॥
परि विश्वरूपासारिखें । स्वप्नींही कोणही न देखे ।
तें प्रत्यक्ष तुवां सुखें । देखिलें हें ॥ ६८१ ॥
नाहं वेदैर्न तपसा न दानेन न चेज्यया ।
श्रयं एवंविधो द्रष्टुं दृष्टवानसि मां यथा ॥ ७३ ॥
पैं उपायांसि वाटा । न वाहती एथ सुभटा ।
साहीसहित वोहटा । वाहिला वेदीं ॥ ६८२ ॥
मज विश्वरूपाचिया मोहरा । चालावया धनुर्धरा ।

तपांचियाही संभारा । नव्हेचि लागु ॥ ६८३ ॥

आणि दानादि कीर कानडें । मी यज्ञींही तैसा न सांपडें ।

जैसेनि कां सुरवाडें । देखिला तुवां ॥ ६८४ ॥

तैसा मी एकीचि परि । आंतुडें गा अवधारिं ।

जरी भक्ति येऊनि वरी । चित्तातें गा ॥ ६८५ ॥

भवत्या त्वनन्यया शवय अहमेवंविधोऽर्जुन ।

ज्ञातुं द्रष्टुं च तत्त्वेन प्रवेष्टुं च परंतप ॥ ५४ ॥

परि तेचि भक्ति ऐसी । पर्जन्याची सुटिका जैसी ।

धरावांचूनि अनारिसी । गतीचि नेणें ॥ ६८६ ॥

कां सकळ जळसंपती । घेऊनि समुद्रातें गिंवसिती ।

गंगा जैसी अनन्यगती । मिळालीचि मिळे ॥ ६८७ ॥

तैसें सर्वभावसंभारे । न धरत प्रेम एकसरें ।

मजमार्जी संचरे । मीचि होऊनि ॥ ६८८ ॥

आणि तेवींचि मी ऐसा । थडिये माझारीं सरिसा ।

क्षीराब्धि कां जैसा । क्षीराचाचि ॥ ६८९ ॥

तैसें मजलागुनि मुंगीवरी । किंबहुना चराचरीं ।

भजनासि कां दुसरी । परीचि नाहीं ॥ ६९० ॥

तयाचि क्षणासवें । एवंविध मी जाणवें ।

जाणितला तरी स्वभावें । दृष्टही होय ॥ ६९१ ॥

मग इंधनीं अग्नि उदीपें । आणि इंधन हें भाष हारपे ।

तें अग्निचि होऊनि आरोपें । मूर्त जेवीं ॥ ६९२ ॥

कां उदय न कीजे तेजाकारें । तंव गगनचि होऊनि असे आंधारें ।

मग उदईलिया एकसरें । प्रकाशु होय ॥ ६९३ ॥

तैसें माझिये साक्षात्कारिं । सरें अहंकाराची वारी ।

अहंकारलोपीं अवधारीं । द्वैत जाय ॥ ६९४ ॥

मग मी तो हें आघवें । एक मीचि आथी स्वभावें ।

किंबहुना सामावे । समरसें तो ॥ ६९५ ॥

मत्कर्मकृन्मत्परमो मद्भक्तः संगवर्जितः ॥

निर्वैरः सर्वभूतेषु यः स मामेति पाण्डव ॥५५ ॥

ॐ इति श्रीमद्भगवद्गीतासूपनिषत्सु ब्रह्मविद्यायां योगशास्त्रे

श्रीकृष्णार्जुनसंवादे विश्वरूपदर्शनयोगोनाम एकादशोऽध्यायः ॥ ११ ॥

जो मजचि एकालागीं । कर्म वाहातसे आंगीं ।

जया मीवांचोनि जर्गी । गोमटें नाहीं ॥ ६९६ ॥

दृष्टादृष्ट सकळ । जयाचें मीचि केवळ ।

जेणें जिणयाचें फळ । मजचि नाम ठेविलें ॥ ६९७ ॥

मग भूतें हे भाष विसरला । जे दिठी मीचि आहें सूदला ।

म्हणौनि निर्वैर जाहला । सर्वत्र भजे ॥ ६९८ ॥

ऐसा जो भक्तु होये । तयाचें त्रिधातुक हें जें जाये ।

तैं मीचि होउनि ठायें । पांडवा गा ॥ ६९९ ॥

ऐसें जगदुदरदोंदिलें । तेणें करुणारसरसाळें ।

संजयो म्हणे बोलिलें । श्रीकृष्णदेवें ॥ ७०० ॥

ययावरी तो पंडुकुमरु । जाहला आनंदसंपदा थोरु ।

आणि कृष्णचरणचतुरु । एक तो जर्गी ॥ ७०१ ॥

तेणें देवाचिया दोनही मूर्ती । निकिया न्याहाळिलिया चितीं ।

तंव विश्वरूपाहूनि कृष्णाकूर्ती । देखिता लाभु ॥ ७०२ ॥

परि तयाचिये जाणिवे । मानु न कीजेवि देवें ।

जें व्यापकाहूनि नव्हे । एकदेशी ॥ ७०३ ॥

हेंचि समर्थावयालागीं । एक दोन चांगी ।

उपपत्ती शारङ्गी । दाविता जाहला ॥ ७०४ ॥

तिया ऐकोनि सुभद्राकांतु । चिर्ती आहे म्हणतु ।

तरि होय बरवें दोन्हीं आंतु । तें पुढती पुसों ॥ ७०५ ॥

ऐसा आलोचु करुनि जीवीं । आतां पुसती वोज बरवी ।

आदरील ते परिसावी । पुढें कथा ॥ ७०६ ॥

प्रांजळ ओं वीप्रबंधें । गोष्टी सांगिजेल विनोदें ।

तें परिसा आनदें । ज्ञानदेवो म्हणे ॥ ७०७ ॥

भरोनि सदभावाची अंजुळी । मियां वोंवियाफुलें मोकळीं ।

अर्पिर्ती अंग्रियुगुर्ती । विश्वरूपाच्या ॥ ७०८ ॥

इति श्रीज्ञानदेवविरचितायां भावार्थदीपिकायां एकादशोऽध्यायः ॥
